

मध्यव्याखाली, ज्ञानेश्वरीचा अत्यंत वारकाईनें अभ्यास केलेले आमचे मित्र श्री. वि. पां. सातपुते यांनीं ज्ञानेश्वरीच्या अभ्यासकांस मार्गदर्शक होऊन रहाणारे ६-७ लेख लिहिले. व अजूनही लिहीत आहेत. गेल्या तीन अंकांपासून श्री. केशवराव प्रधान बी. ए. एल्. एल्. बी. यांनीं भगवान श्रीकृष्णाच्या जीवन कार्यावर आधारलेली व अप्यात्माचा सुंदर रीतीनें उहापोह करणारी “ नीलवर्ण घनःश्याम ” ही लेखमाला सुरू झालेली आहे. अधिकारी व व्यासंगी लेखकांनें लिहिलेल्या या लेखमालेकडे वाचकांनीं जरूर लक्ष पुरवावे अशी विनंती आहे.

× × ×

ह. म. प. श्रीदासगणू महाराज यांच्या ओवीबद्ध अर्वाचीन श्री भक्त लीलामृताच्या आधारे श्री माणिक प्रभू, श्री अक्कलकोटचे स्वामीमहाराज व श्री. नरसिंह सरस्वती या तीन थोर संतांचा गेल्या वर्षभरांत परिचय करून देण्यांत आला. श्री. दासगणू महाराज यांचा श्रीसाईबाबांचे सात्त्विक सुदैवानें लाभलें होते; त्याचप्रमाणें त्यांना त्यांच्या कृपाप्रसादाचाही लाभ घडलेला होता. त्यांनीं चार अध्यायांत बाबांच्या लीलांचा व त्यांच्या शिकवणीचा फार सुंदर परिचय करून दिलेला आहे. त्यांचा निरूपणपूर्वक गद्यानुवाद सुरू केल्यास आमचे साईभक्त-वाचक तो उपक्रम गोड मानून घेतील या आशेनें, त्या दृष्टीनें या अंकापासून पाऊल टाकण्यांत येत आहे. श्री साईसच्चरिताचा आमच्या साईभक्त-मित्रांनीं गेल्या पुण्यतिथी अंकापासून सुरू केलेला गद्यानुवादही अखंड चालू आहेच.

या वर्षभरांतील बाराही अंक एकत्र जमवून ते वरवर चाळून पाहूं लागल्यास प्रत्येक अंक मागील अंकापेक्षां सरस, वाचनीय व मार्गदर्शक असल्याचें आढळून येईल. आमच्या वाचकांची अल्पस्वल्प सेवा हातून घडावी या पवित्र भावनेनें हें कार्य आमच्या अल्प मतीप्रमाणें आम्हीं करीत आहोंत, असें म्हणण्यापेक्षां बाबाच हें सेवाकार्य आमच्याकडून करवून घेत आहेत, असें म्हणणें योग्य होईल. या कार्यांत लेखन सहाय्याच्या व अन्य प्रकारें ज्यांनीं ज्यांनीं सहकार्य केले त्या सर्वांचे आम्हीं आभारी आहोंत. सर्वांना प्रेरणा देणारे बाबा आहेत. ही यथामति केलेली अल्पस्वल्प सेवा आमच्या वाचकांस आवडूं लागली आहे असें वगैणीदारांच्या वाढत्या संख्येवरून म्हणतां येईल. श्री साईलीलेकर असाच वाढता लोभ सर्वांनीं ठेवावा एवढीच आमची विनंती आहे.

—संपादक—

### श्री साईलीला त्रैमासिकाचे अंक

सन १९४८ ते १९५८ पर्यंतचे श्री साईलीला त्रैमासिकांचे कांहीं अंक निम्न्या किंमतीस मिळतील. अंक मिळण्याचा पत्ता:— श्री साईनाथ वाचनालय, शिरडी, ता-कोपरगांव, जि. अहमदनगर

# कर्तव्यनिष्ठेचा भव्य

## आदर्श भरत

—एक रामायणाचा विद्यार्थी

वाल्मिकी रामायणाचें अत्यंत बारकाईनें पारायण करणाऱ्याच्या मनावर ज्या पुरुषश्रेष्ठाचा कायमचा ठसा उमटतो ती व्यक्ति म्हणजे भरत होय. निःसंशय निल्लेप व सर्वांग सुंदर असें चारित्र्य त्या महापुरुषानें प्रगट केलें आहे. त्यांच्या व्यक्तिमत्त्वास कुठेंही तोड सांपडणार नाही. तेथें कलंकास किंवा नांव ठेवण्यास थोडी-सुद्धां जागा नाही.

### भरताची क्षमाशीलता

भरताच्या जीवनाचा जो जो विचार करावा, तो तो मति गुंग होऊन जाते. तेथें धर्मनिष्ठा व खडतर कर्तव्यनिष्ठा या दोन्हीं सदगुणांनीं परमोच्च शिखर गांठलें आहे. त्या कर्तव्यनिष्ठेची कोणत्याहि वाङ्मयांतील पुरुषश्रेष्ठाशीं तुलना करतां येणार नाही. त्याचें राजवाड्यांत आगमन होतांच राणी कैकयीकडून त्याचें स्वागत होतें. ती त्याला आपल्या दृष्टीनें मोठ्या हितगुजाच्या व त्याच्या वैभवाच्या गोष्टी सांगते. त्याला त्याचें मुळींच कांहीं वाटत नाही. ज्या गोष्टीनें ती आनंदित झालेली असते त्या गोष्टीमुळें तो पराकाष्ठेचा दुःखीकष्टी झालेला असतो. पित्याचा स्वर्गवास, पूज्य बंधूंचा वनवास, वगैरे प्रसंग ऐकून त्याच्या प्रेमळ व कोमळ अंतःकरणावर आघातावर आघात होतात. आणि हें सर्व आपल्या-मुळें घडून आलें याची जाणीव होतांच तो दुःखानें अत्यंत व्याकूल होतो; त्याला तें दुःख असद्य होतें. त्याला पश्चात्ताप होतो. त्याक्षणीं हें सर्व आपल्या आईनें घडवून आणलें हें समजून तिला तो बोलूनयेते कठोर शब्द बोलून जातो; परंतु दुसऱ्याच क्षणीं त्याही गोष्टीबद्दल त्याच्या मनाला उद्वेग वाटून तो आईच्या अपराधाची तिला उदार अंतःकरणानें क्षमा करतो. आपल्या आईचे कान कुंकणारी मंथरा हें त्याला समजून येतें; परंतु भरत तिलाही कृतापराधाची क्षमा करतो. दुसऱ्या तिसऱ्यानें रागाच्या भरांत काय वाटेल तें केलें असतें. परंतु भरताच्या ठायीं क्षमाशीलता हाही दुर्मिळ गुण प्रकर्षानें वास करीत होता.

### प्रखर कर्तव्यनिष्ठा

गुरुदेव वसिष्ठ, माता कौसल्या व सारे मंत्री, नागरिक भरताला सिंहासनावर बसविण्याची पूर्वतयारी करूं लागतात; त्याला सिंहासनावर बसण्याची आप्रहपूर्वक प्रार्थना करतात. गुरुजनांची प्रार्थना ! तिचा अवमान कोण करील? अशी वैभवश्रीची चालून आलेली सीधे

कोण बरें गमावून बसेल ? परंतु भरत संघिसाधु नव्हता; लोभी नव्हता. त्याची धर्मनिष्ठा व कर्तव्यनिष्ठा जाण्वल्य होती. तिच्यापुढे त्याला कशाचीहि पर्वा वाटत नव्हती. त्याला राजवैभव सुखोपभोग नको होते. जीवनांत कर्तव्यपालन हेंच सर्वश्रेष्ठ आहे. मनुष्य जगांत अमर होतो तो वैभव भोगून नव्हे, तर कर्तव्यपालन करून, हा जीवनांतील महामंत्र त्याला माहीत होता.

त्यानें मातेचें, गुरुजनांचें व नागरिकांचें म्हणणें अत्यंत श्रांतपूर्ण ऐकून घेतलें. त्यानें भरपूर आभार मानले त्यांचे. श्रीरामचंद्रानें वनवासाला जावें आणि मी त्याच्या राजसिंहासनावर बसून राज्यसुख भोगावें, या कल्पनेनें वेहोष दुःखी होऊन तो दळदळां रडूं लागला. त्यांचें त्या विचारानें अंतःकरण शतशः विदीर्ण झालें ! आणि दुःखानें व्याकुळ व हाताश झालेल्या विकट परिस्थितींतूनही त्यानें स्वतः चोखाळण्याचा व हिऱ्यामोत्यांची पत्करण घातलेला असा उज्वल मार्ग शोधून काढिला.

विकट परिस्थिति प्राप्त झाली असतां, हें स्वीकारूं का तें, अशी संभ्रमाची व गुंता-गुंतीची स्थिति प्राप्त झाली असतां तुमचा मार्ग तुम्हींच शोधून काढावयाचा असतो. तुमचें अंतःकरण शुद्ध असलें व पूर्वपुण्याईचें पाठबळ तुमच्यामार्गे असलें म्हणजे तुम्हांला आपोआप योग्य मार्ग दिसू लागतो. भरतांची पुण्याई फार दांडगी होती.

भरतानें राज्यत्याग करून अरण्यवास पत्करण्याचें ठरविलें व तत्पूर्वी श्रीरामचंद्राचें दर्शन घेण्याचें ठरविलें खरें; परंतु श्रीरामाच्या गैरहजेरींत राज्याचा कारभार उत्तम प्रकारें चालू राहिला पाहिजे, कोणतेंही कार्य स्थगित होतां कामा नये, कशालाही थोका पोहोंचतां कामा नये, याचीहि चिंता त्याला होती. त्याला सुव्यवस्था लावून पुढें जावयाचें होतें. मंत्र्यांच्या व गुरुजनांच्या सहाय्यानें तो सारा बंदोबस्त त्यानें प्रथम केला..

### दोघांचाही निर्धार

भरत रामचंद्राच्या भेटीसाठीं व त्याला विनवणी करून परत घेऊन येण्यासाठीं बाहेर पडला. त्याला राजवैभवांत तो प्रवास करतां आला असता; परंतु तसें न करतां एखाद्या तापसाप्रमाणें त्यानें चित्रकूटपर्यंतचा प्रवास केला. कोणाचेंहि स्वागत स्वीकारलें नाहीं किंवा कोणाचाहि थाटामाटाचा पाहुणचार स्वीकारला नाहीं.

भारद्वाज मुनींच्या आश्रमांत व इतरत्र त्याच्यासाठीं सर्व प्रकारच्या सुखसोयी सज होत्या; परंतु कोणाचेंहि मन न दुखवितां सान्या थाटमाटाला त्यानें बगल दिली.

चित्रकूटला पोहोंचल्यानंतर श्रीरामचंद्राचें दर्शन घेऊन त्यानें त्यांना परत फिरण्याबद्दल व प्रजेच्या कल्याणासाठीं राजसूत्रें हातीं घेण्याबद्दल परोपरीने विनविलें. श्रीरामचंद्राची कर्तव्यनिष्ठाही तितकीच प्रखर होती. तोडीस तोड. येथें दोघांचाही निर्धार अवर्णनीय होता. कोणी कोणाला हार गेला नाहीं. श्रीरामानें भरताची समजूत घालण्याचा प्रयत्न किती तरी कसोटीनें व जीव तोडून केला. भरताच्या मनावर त्याचा काहीं परिणाम घडून आला नाहीं.

या ठिकाणी भरताच्या बंधुप्रेमाची व प्रखर कर्तव्यनिष्ठेची खरी कसोटी लागते. भरतावर कसोटीचे प्रसंग अतोनात येतात. प्रसंगांवर प्रसंग; परंतु सर्व प्रसंगां तो उज्ज्वल व धवल यशाने बाहेर पडतो हें त्याचें जीवनवैशिष्ट्य आहे. मोहांत सांपडण्यासारखे, शब्दांत गुंतविण्यासारखे व संभ्रमांत पाडणारे प्रसंग त्याच्यावर किती बरे येतात ! परंतु त्याची सद्विवेकबुद्धि थोडीसुद्धां शोपी गेलेली नव्हती. सदा जागृत, सदा तत्पर व सदासर्वकाळ विवेकी.

### दोघेही निर्धार

किती लहानपण स्वीकारून व किती गयावया करून श्रीरामचंद्राची परत अयोध्येस येण्याबद्दल त्यानें विनवणी केली व करुणा भाकिली ! किती निलेंप व निव्याज प्रेम त्यानें प्रगट केलें ! परंतु श्रीरामचंद्र आपल्या वचनास चिकटून राहिले.

भरत त्यानंतर भलता आग्रह करण्याच्या भानगर्डीत पडला नाही. श्रीरामचंद्राचा कल त्यानें जाणला. जसा आपला निर्धार तसा त्याचा निर्धार. जसे आपण कर्तव्यकठोर तसेच तेही कर्तव्यकठोर ! यथे कोणी कोणाला दोष द्यावयाचा ! दोघेही समजले—उमजले. दोघांनींही आपापल्या मार्गाने जाण्याचा निर्धार कायम केला.

भरताने श्रीरामचंद्राच्या पादुका मारून घेतल्या. त्यांना राजसिंहासनावर बसविलें व स्वतः तापसी वृत्तीनें व्रतनियमांचें पालन करीत चौदा वर्षांचा काळ कांढला !

किती उदात्ता ओतप्रोत भरली आहे या प्रसंगांत ! नाहीतर राज्य लोभाने प्रेरित होऊन आपसांत तंटेभांडणें, झगडे खून व नाना प्रकार घडवून आणण्याची कमालमर्यादा गांठणारे आजकालचे अमानुषी व लोभी प्राणी !

## MATUNGA CLEANING WORKS

ESTD. 1934

Prop. S. V. PRADHAN

MODI NIWAS, BOMBAY 19

Washers, Dyers and Dry Cleaners.

A Pleasure to You—A Satisfaction to Us

Chemical Cleaners, Super Fine Darners

Master Dyers

FOR

Cotton, Woollen, Silken & Jari Whole Cloths

सर्व तऱ्हेच्या कपड्यांची धुलाई, रंग व रफू काम व्यवस्थित करणार

### माटुंगा क्लीनिंग वर्क्स

स्थापना १९३४ ) मोदी निवास, मुंबई १९ (मालक : एस. व्ही. प्रधान)

# ‘जीवन मम विकसित कर’

## त्यागांत जीवनाची सफलता

**जो** सुखोपभोगांत, ऐश्वर्याभातांत व विषयसुखांत नेहमीं सुख मानून त्यासाठीं सदासर्वकाळ धडपडत असतो, अशा भाणसाचा सहवास नेहमीं टाळावा. सहवास नेहमीं असावा तो सत्प्रवृत्तीच्या निवडक माणसांशीं. तोच कल्याणप्रद असतो. विषय व सुखलोलुपता ही आसुरी प्रवृत्ति आहे. ती मारक व शेवटीं खड्ड्यांत लोटणारी आहे. संतांनीं सत्संगाची महति गायिली आहे ती उगाच नाही. कामोपभोग हेंच ज्यांचें लक्ष्य असतें त्याच्यापासून भगवंतांचीं पावलें फार दूर असतात. आपणांस तर त्या पावलांजवळ जायचें असतें.

### चार पुरुषार्थ

मनुष्यानें चार प्रकारचे पुरुषार्थ साध्य करण्यासाठीं तत्परतेनें झटावें असें सांगितलें आहे. धर्म, अर्थ, काम व मोक्ष. येथें धर्माला प्रमुख स्थान देण्यांत आलें आहे. अर्थ काय किंवा काम काय या दोन्हीं पुरुषार्थांची प्राप्ति करावयाची ती धर्माच्या सहकार्यानें. या शरिराचा निर्वाह झाला पाहिजे, त्याची वाढ झाली पाहिजे, त्यासाठीं अर्थ पाहिजे तसेंच कामही पाहिजे; परंतु त्यांची साधना अधर्मानें किंवा अनीतीनें होतां कामा नये. सरळ मार्गानें, सत्यानें व संयमपूर्वक त्यांची संपादना केल्यानें मोक्षाचा मार्ग मोकळा होत असतो. न्याय नीतीनें वागण्याचा प्रश्न येथें निर्माण होतो. परमेश्वर हातांत तराजू धरून तुमच्या नीतीची व न्यायाची पहाणी करीत आहे. त्याचें छत्र तुमच्या मस्तकावर आहे हें तुम्हीं विसरतां कामा नये.

### आमची वर्णव्यवस्था

शरिराचा निर्वाह करणें, कुटुंबपोषण करणें हें प्रत्येकाचें कर्तव्य आहे. त्यासाठीं जरूर तीं साधनें प्रत्येकास विनासायास व धर्माचें उल्लंघन न करतां उपलब्ध व्हावी अशीच पूर्वकाळीं आपली समाजव्यवस्था होती. समाज सुसंघटित रहावा व सुव्यवस्थित रीतीनें चालावा यासाठीं तर चार वर्णांची वर्गवारी. आजकाल आपण काय बरें पहात आहोंत ? सारी वर्णव्यवस्था कोळमडून पडलेली आहे ! कोणी कोणाला विचारीत नाहीं. एक वर्ण दुसऱ्यावर व दुसरा तिसऱ्यावर आक्रमण करूं पहात आहे. परस्परांतील संघर्ष वाढत चाललेला आहे. पोट कसें भरावें, कुटुंबपोषण कसें करावें ही प्रत्येकाला भ्रांत पडलेली आहे.

हें कसें घडत गेलें तें क्षणभर विचार करून पहा. हा एक दृष्टांत आहे म्हणाना. चारी वर्णांतील लोकांना वंशपरंपरेनें कांहीं ना कांहीं रोजगार घेदे लावून देण्यांत आले होते. काळ असा आला कीं, त्या रोजगार घद्यांची मातब्बरी पूर्वींप्रमाणें राहिली नाहीं.

ते रोजगार त्यामुळे सोडून जो तो इंग्रजी शिक्षणाच्या मार्गे लागला. कारण? इंग्रजी शिक्षणाने नोकरी मिळते व पोटाचा प्रश्न सुटतो, पहिल्या पहिल्याने मिळाल्या नोकऱ्या. परंतु नोकऱ्या तरी किती लोकांना पुरविणार? वर्षानुवर्ष इंग्रजी शिक्षण घेतलेल्यांची संख्या अमर्याद वाढत चालली. नोकऱ्या संपल्या! आणि बेकार लोकांचा जमाव वाढत चालला. एका जागेसाठी शेकडो लोकांचे वर्ज. एक जागा भरण्याची आणि नव्यापणव लोकांच्या पदरांत निराशा पडायची! असा हा प्रकार सतत वाढत चालला आहे. अलिकडे कुठे लोकांचे लक्ष कला, उद्योगधंदे, शास्त्र यांच्याकडे वळू लागले आहे. तसे ते वळल्याशिवाय दुसरा तरणोपाय नाही.

### कठीण मामला

परंपरेने ज्यांचे रोजगारधंदे चालत आले आहेत असे सुतार, लोहार, सुवर्णकार, शिंपी, मोची, कुंभार, कासार वगैरे व्यवसायातील लोकांचीं मुले त्या व्यवसायाकडे पाठ फिरवून नोकरीसाठी इंग्रजी शिकायला जावी यापेक्षा यापेक्षा दैवदुर्विलास किंवा दुर्भाग्य दुसरे कोणते असणार?

आज पोटासाठी जबरदस्त चढाओढीचा सामना खेळवा लागत आहे. परस्परांतील संघर्ष वाढत चालला आहे. व शांततेला खग्रास ग्रहण लागले आहे. जिकडे जावे तिकडे अशांतता व असमाधान. अशा या जमान्यांत वावरत असतां आपणांला शांतता व समाधान मिळवावयाचे आहे! किती कठीण आहे हा मामला!

या पोटासाठी आजकाल आपणास नाना प्रकारचीं पापे आचरावीं लागत आहेत. आणि तीं पापे असून आपणास तीं पापे भासेनातरीं झालीं आहेत.

आमच्या शास्त्रकारांनीं धर्माची फार सुंदर व्याख्या करून ठेविली आहे. ज्याच्या आचरणाने या जगांत आपण सुखासमाधानाने जगू शकतो व ज्याच्यामुळे आपणास मोक्षाची (निःश्रेयस्) प्राप्ति होऊ शकते तो धर्म, पाश्चात्यांचे लक्ष केवळ ऐहिक अभ्युदयाकडेच असते. आमचे तसे नाही. आमची दृष्टि ऐहिक व पारमार्थिक अशी दोन्हीकडे असते. उदरभरण, कुटुंबपोषण हे झालेच पाहिजे. त्यासाठी जरूर ती घडपड करावयाची, परंतु ती करीत असतां नाना पापे आचरावयाचीं नाहीत. सदाचाराचा व नीतीचा खून पाडावयाचा नाही, आमचे साध्य ऐहिक अभ्युदय एवढेच नाही तर मोक्ष, परमार्थ हे आमचे मुख्य साध्य आहे.

### जीवन फुलवायचे आहे

जीवन हे केवळ खाणेपिणे व मजा मारणे एवढ्याचसाठी नाही; शरीर धारणेसाठी त्याची जरूरी आहे हे खरे असले तरी तेच केवळ आपले ध्येय नाही. ते करतां करतां आम्हांला जीवनविकास करावयाचा आहे. जीवन फुलवायचे आहे. ते विकसित जीवन-पुष्प आपणास अखेर ईशचरणां अर्पण करावयाचे आहे. तेच तर आपले अंतिम साध्य आहे. त्या साध्याचा विसर आम्हांला केव्हाही पडतां कामा नये. आमची ईश्वराला नेहमी अशी प्रार्थना असली पाहिजे की, 'जीवन मम विकसित कर, हे परात्परा!'

आमचें जीवन स्वार्थी असतां कामा नये. तें त्यागमय असलें पाहिजे. जगायचें तें केवळ स्वतःसाठी, स्वार्थासाठी नाही तर परोपकारासाठी. दुसऱ्यांच्या परोपरीनें उपयोगी पडणें, दुसऱ्यांची सेवा करण्याची प्रत्येक सांधे साधणें हा आमच्या लक्ष्यबिंदु असला पाहिजे.

कवीर एका ठिकाणी म्हणतात— 'साई इतना दीजिये जासे कुटुंब समाय । में भी भूखा ना रहूं, साधु न भूखा जाय ॥' भगवंता ! मला एवढें दे कीं ज्यामुळें मी व माझें कुटुंब यांचे रक्षण होईल व माझ्या घरीं जे कोणी साधुसंत येतील त्यांचीही मी योग्य ती संभावना करूं शकेन.

उलटपक्षां पाश्चात्यांचा जीवनादर्श स्वार्थापुरता आहे. स्वतःला जास्तीत जास्त सुखोपभोग घेतां आले पाहिजेत. सुखोपभोगाला अंत तरी आहे का ? अधिकाधिक सुखोपभोग आपली इच्छा वाढवीत जातात. त्यांची पूर्तता कधीच होत नाही. त्यामुळें मनुष्य शांति-सुखाला व समाधानाला आचवतो—पारखा होतो.

### ययाती राजाचें उदाहरण

ययाति राजाचें उदाहरण या दृष्टीनें नमुनेदार आहे. त्या राजाला सुखोपभोगाची सर्व साधनें अनुकूल होती. त्यानें आपलें सारें जीवन भोगविलासांत घालविलें, तरीहि तृप्ति होऊं शकली नाही. आणखी भोग भोगण्यासाठीं त्यानें आपल्या पुत्राचेंहि आधुष्य भागून घेतलें. तरीहि तृप्ति नाही. शेवटीं त्यानें हात टेकले व त्यानें एका महान् तत्त्वाचा शोध लाविला. कोणतें तें तत्त्व ? वाटेल तेवढीं साधनें जमवून भोग भोगा. त्यामुळें दुःखाची तृप्ति होणार नाही; तृप्तीचा व समाधानाचा एकच मार्ग आहे. त्यांचा त्याग करणें, त्यागांत तृप्ति, समाधान व आनंद सामावलेला आहे.

पशूंचें जीवन व मानवी जीवन यांत फरक कोणता ? खानापीना व प्रजोत्पादन करणा हेंच पशूंचें ध्येय असतें. त्यापुढें त्यांची नजर जात नाही. माणसें काय करतात ? तेंच नाही का ? मग पशूंत व माणसांत फरक कुठें राहिला ? माणूस खराखुरा माणूस केव्हां होऊं शकतो ? अशा वागण्यानें केव्हांही नाही ! माणसाला मनुष्यत्व येतें त्यागानें, दुसऱ्यासाठीं झटण्यानें, दुसऱ्याचें दुःख निवारण करण्यानें. आमच्या साधुसंतांनीं मनुष्यत्वाचा हाच मार्ग सांगितला आहे. मनुष्याला देवपण येतें या करणीनें.

यासाठींच मनुष्य जन्माला आल्याचें सार्थक कशांत आहे हें ओळखून तें सार्थकीं लावण्यासाठीं आपण डोळ्यांत तेल घालून अहर्निश झटलें पाहिजे. जेणेंकरून आपला उत्तरोत्तर विकास होत जाईल, एकेक पाऊल पुढें पडत जाईल, असाच मार्ग आपण स्वीकारला पाहिजे.



## ‘ एकला चलो रे ’

आपलें जीवन ही एक यात्राच आहे. या यात्रेत आपणास वारंभी २४ सोबती मिळतात. कांहीं काळ त्यांच्याशी आपला संबंध राहू शकतो. प्रत्येकाची प्रकृति वेगळी, आवडनिवड वेगळी असते. एक शांत तर दुसरा रागीट—नेहमी पटावें कसें ? कधी ना कधी कोणत्या तरी कारणानें फाटतें. तुमच्याचसारखी दुसरी व्यक्ति तुम्हांला सांपडणार नाही; आणि मग तुम्हांला एकट्यानेंच मार्ग कंठावा लागणार.


कोणाचें आयुष्य मध्येच संपतें आणि तो कायमचा सोडून जातो. एकामागून दुसरा, दुसऱ्यामागून तिसरा अशी जाणाऱ्यांची रांग लागून राहिली आहे. कधी कोणाचा क्रमांक लागेल हें सांगतां येणें कठीण असतें; आणि मग आपण विचारांत पडतो. अरे ! शेवटीं मी मार्गें एकटाच राहिलों ! एकटेपणाचें दुःख वाटण्याचें कांहींच कारण नाही. आपण एकटे आलों तसेंच शेवटीं एकटे जावयाचें आहे. आपला कायमचा साथी, सहप्रवासी कोणीही नाही. आम्हांला स्वतःच्याच दोन पायांवर उभे रहावयाचें आहे व तेच दोन पाय शेवटपर्यंत आयुष्याचा प्रवास घडवून आणणार आहेत.

एकटेपणाचें दुःख वाटण्याचें कारण नाही. त्यामुळें घाबरून जाण्याचें, ही मुळींच कारण नाही. एकलेपणाचे कितीतरी फायदे आहेत. त्यामुळें तुम्हीं अंतर्मुख होऊं शकतां. कोणीही कोणावर अवलंबून राहूं नये. स्वावलंबन हेंच आपलें ध्येय असावें. कोणी हात देतो कीं नाही याची वाट कधी पाहूं नये. कोणी हात दिला, कोणी सहकार केला तर ठीक; नाही तर त्याबद्दल दुःख, खेद न मानतां आनंद मानावा. दुसऱ्याच्या छायेखालीं वाढण्याचें भाग्य वाट्याला आलें नाही हें फार चांगलें. जे निराधार, एकटे, त्यांचा साथीदार परमेश्वर असतो. तो तुमच्या अंतरंगांत जागा होऊन तुम्हांला जरूर ती प्रेरणा देतो. तुमच्या अंतरंगांतल देव जागा झाल्यावर तुम्हांला आणखी काय पाहिजे ? यासाठीं ‘ एकला चलो रे ! ’ हेंच आपलें ध्येयवाक्य असावें; कारण तेंच आयुष्यांतल महान सत्य आहे.





# ज्ञानेश्वरांच्या कार्याची महति



—एक ज्ञानराज भक्त

ज्ञानेश्वरांच्या काळास साडे सहाशे पेशां अधिक वर्षांचा काळ लोटला तरीही त्यांचें पुण्यस्मरण आपण अधिकाधिक आस्थेनें आजही करीत आहोंत. तें करण्याची आपणास जरूरी वाटते; कारण त्यांनीं आमच्यावर तसेच महदुपकार करून ठेविले आहेत. त्यांच्यामुळे आपला इतिहास, माणसांचे स्वभाव, वळण, वागणूक वगैरे गोष्टींचें आपणास ज्ञान होतें. ज्ञानदेवांचें कार्य, त्यांचें महत्त्व कोणाला अवगत नाहीं. ज्या महाराष्ट्रीयीयास तें अवगत नाहीं तो महाराष्ट्राबाहेरचा समजला पाहिजे. ज्ञानेश्वरांचें चरित्र तसें मोठें मुळींच नाहीं. अवघें वीस बावीस वर्षांचें. बरें त्यांत राजेरजवाडे, सरदार, मानकरी अगर मोठे राजकारणी पुरुष यांच्या चरित्रांतल्यासारख्या गोष्टी नाहींत. तें अगदीं साधेंसुधें आहे.

ज्ञानेश्वरांचे वडील विठ्ठलपंत हे व्रतस्थ राहून दिवस कंठीत असत. त्यांना विवाह करण्याविषयीं दृष्टांत झाला म्हणून त्यांनीं विवाह केला. परंतु त्यांना संसाराचा कंटाळा आला म्हणून ते काशी मुक्तामी सन्यास घेण्यासाठीं गेले. तेथें त्यांच्या गुरूनें सांप्रदायाला अनुसरून त्यांना प्रथम विचारला कीं आई, बाप किंवा बायको ह्या तिघांपैकीं कोणाची तुझ्याठायीं इच्छा नाहीं ना? त्यावर त्यांनीं उत्तर दिलें कीं, संन्यास धारण करण्याची सर्वांची परवानगी मला आहे. त्यानंतरच गुरूनें त्यांना सन्यास शिक्षा दिली.

## विसंगत आशीर्वाद

पुढें कर्मधर्मसंयोगानें एके दिवशीं ज्ञानेश्वरांची मातुश्री व त्यांच्या पित्यांचे गुरुजी यांची आळंदी येथें गांठ पडली. त्यांनीं तिला आशीर्वाद दिला. तेव्हां ती म्हणाली, “महाराज, आपला आशीर्वाद विसंगत आहे, कारण माझे पति संसाराला वैतागून संन्यासी बनले आहेत !” नंतर त्या साध्वीचा पति तो आपला शिष्य असें गुरुजींना समजून आलें. तेव्हां विठ्ठलपंतांस बोलावून त्यांनीं सांगितलें कीं, तुमच्या घरीं पत्नी असंतुष्ट स्थितीत असतां संन्यासधर्म स्वीकारणें योग्य नाहीं. तेव्हां संन्यास सोडून आपण संसार करावा, त्यांत आपलें कल्याण आहे.

गुरुची आज्ञा शिरसाबंध मानून विठ्ठलपंत संसारांत पडले व संसार चालवूं लागले; त्यामुळे लोकापवादाचें पीक पिकलें. त्यांना नंतर लागोपाठ तीन मुलें झालीं. लोकापवादाचें लफडे मागे लागलें होतें तें काहीं केल्या टळेना. मोठी विचित्र स्थिती निर्माण झाली. विठ्ठलपंत त्या परिस्थितींत प्रयाग क्षेत्रीं गेले व तेथें त्यांनीं देहत्याग केला ! मुलें लहान. त्यांचा व्रतबंध व्हावयाचा होता. त्यासाठीं तत्कालीन ब्रह्मवृंदाला तीं शरण गेलीं, व आपला व्रतबंध करा अशी विनंती करूं लागलीं.

ब्रह्मवृंद त्या काळचा तो ! त्यांनी सांगितलें कीं क्षेत्राचा दाखला घेऊन या आणि मग तुम्हाला अधिकृत करून घेऊं !

तीं मुलें फिरत फिरत पैठणाला गेलीं. मुलें कसलीं ? अवतारी महापुरुष होते ते ! तेथें त्यांनीं नाना प्रकारचे अद्भूत चमत्कार केले. ईशभक्तीत तीं मुलें तल्लीन होऊन जात असत. सूत्र पैठणकरांनीं त्यांना उपदेश केला कीं, आपण जो भजनाचा मार्ग स्वीकारला आहे तो कदापि सोडूं नका. तोच तारक होणार आहे. 'अनन्य भक्तीतें अनुसर.''

### ज्ञानदेवांबद्दल बाबांचा आदर

तेथून तीं मुलें आपल्या गावीं आलीं व सतत सात वर्षेपर्यंत त्यांनीं कार्यांचे प्रचंड डोंगर उभें केले. ज्ञानेश्वरांनीं गीतेवरील टीका, अमृतानुभव व इतर महत्त्वाचे स्फुट ग्रंथ याच काळखंडांत लिहिले. तेवढ्यानेंही त्यांचें समाधान होईना. नंतर ते संत नामदेवा-बरोबर तीर्थाटनास गेले, अल्प काळावधीत आपलें जीवन साफल्य झालें असें समजून त्यांनीं अल्पावधीत समाधि घेतली.

अल्पावधीत चिरंतन काळ टिकून रहाणारी केवढी प्रचंड कामगिरी त्यांनीं करून ठेविली आहे ! आज श्री साईबाबांचें आपण पुण्यस्मरण करीत आहोंत, सारे सत्पुरुष आपापल्या परीनें जगदुद्धारासाठीं महान् कार्य पार पाडून व त्या कार्याच्या रूपानें आपली स्मृति कायम ठेऊन गेले आहेत. बाबांना ज्ञानदेवांबद्दल केवढा आदरभाव वाटत असे ! त्यांचा व त्यांच्या कार्याचा प्रेमादरपूर्वक उल्लेख करून बाबा म्हणतात ' जो दशावतार धरिता । जो अल्लाइलाही तत्वतां । मूढ जीवांचे उद्धारार्थां । सगुण शाला ज्ञानेश्वर ॥ ”

संत एकमेकांस कसे ओळखत असत व मानीत असत, त्याचा दाखला आहे हा !

### मराठीचे महान् कारागीर

न्या. मू. म. गो. रानडे यांनीं संतांच्या कार्याचा व त्यांच्या वाङ्मयाचा अत्यंत बारकाईनें व संशोधन पूर्वक अभ्यास केलेला होता. ज्ञानेश्वरांच्या जीवन कार्यासंबंधी व त्यांच्या शौरवी संबंधानें ते म्हणतात ' ज्ञानेश्वरांच्या चरित्रांत नाहीं वीर रस, नाहीं करुण रस, कीं नाहीं शृंगार रस, तरीही वीराहून वीर, करुणाहून करुण व शृंगाराहून शृंगार असें कांहीं तरी मध्य व उदात्त त्या चरित्रांत आहे. तेव्हांचो व आतांचीं साधनें आपण पहा. हल्लीं शाला, पाठशाळा वाटेल तेवढ्या आहेत तथा त्याकाळीं नव्हत्या; असें असतां हल्लींच्या आपल्या मराठीला जी शौरवी व जी भारदस्तपणा ओळखला आहे त्याचे मूळ कारागीर कोण माहित आहे ? तो महान् कारागीर म्हणजे ज्ञानेश्वर ! कित्येक असें गान्धारिणें करतात कीं, मराठीत आपले विचार चांगल्या प्रकारें प्रदर्शित करतां येत नाहींत; परंतु मराठीत अर्थगाम्भीर्य किती आहे हें पहावयाचें असल्यास ज्ञानेश्वरीचें अध्ययन करावें. त्यांत त्यांना दिसून येईल कीं, मोठमोठीं गूढ प्रमेयें, तत्कालीन प्राकृत, तत्सम, तद्विन्न शब्दांनीं अगदीं सोप्या भाषेत त्यांनीं प्रदर्शित केलीं आहेत. इतकी ज्यांनीं आमच्या भाषेला योग्यता आणिली त्यांनीं माघेवर थोडेथोडेके उपकार करून

ठेविले आहेत काय ? ज्ञानेश्वरीच्या रूपाने त्यांनी आपणास साऱ्या गीतेचें रहस्य समजावून सांगितलें. महाभारतादि ग्रंथांप्रमाणें गीताग्रंथ विस्तृत नाहीं. तरी त्यांत उत्तम रहस्य आहे; आणि तें जगाला स्पष्ट करून दाखविण्यासाठीं ज्ञानेश्वरांचा अवतार झाला.

‘तुम्हीं आम्हींही अवतार घेतले आहेत; परंतु आपल्यापैकीं कोणाचा अवतार लोभाचा, कोणाचा कामाचा, कोणाचा आळसाचा तर कोणाचा व्यसनाचा अवतार!’

न्यायमूर्ति रानडेच काय परंतु तत्पूर्वी होऊन गेलेल्या तुकाराम, रामदास व एकनाथ यांच्यासारख्यांनीं ज्ञानराजांच्या सर्वश्रेष्ठ कार्याबद्दल त्यांना शतशः धन्यवाद देऊन ठेविले आहेत. श्रीसाईबाबांनीं त्याचप्रमाणें आजच्या काळांतील थोर थोर विद्वानांनीं व महापंडितांनीं त्यांच्यावर स्तुतिपुमनांचा वर्षाव केला आहे व पुढेही तो सतत होत राहील यांत तिळमात्र संदेह नाहीं.

आपल्या महाराष्ट्र सरकारनें ‘ज्ञानेश्वरी’ या ग्रंथाचें विद्वानाकडून संशोधन करवून तो यच्चयावत् लोकांच्या आढोकांतात घावा व या ग्रंथराजाचें घरोघर सुस्थापित व्हावें या स्तुत्य उद्देशानें त्याची संशोधित आशुत्ति अलिकडेच प्रसिद्ध केली आहे व ती अवघ्या पांच रु. किंमतीनें मिळण्याची सोय करून ठेविली आहे. या ज्ञानगंगेकडे आतां तरी पाठ न फिरवितां त्यांत यथामति यथाशाक्ती अवगाहन करण्यासाठीं आपण झटलें पाहिजे.

## विवेकानन्द वाकसुधा

ईश्वर आमच्या अंतरांत आहे. तो बाहेर नाहीं. मात्र आपण त्याला शोधून काढला पाहिजे.

ईश्वर आहे कीं नाहीं हें वादविवाद करून सिद्ध करावयाचें नसतें. तो ज्याचा त्यानें श्रद्धेच्या बळावर पहावयाचा असतो.

आमचें हृदय हेंच सर्वांत मोठें मंदिर आहे.

तुम्हांला आत्मप्रचीति आली मग दुसऱ्या प्रचीतीची जरूर नसते. स्वत्वाची ओळख पटली म्हणजे इतर आत्म्यांची ओळख सहजासहजी पटेल.

मनावर ताबा मिळवितां आला पाहिजे. मनाची एकाग्रता हेंच ईशप्राप्तीचें एकमेव साधन आहे. त्याच साधनाच्या सहाय्यानें आपण त्याचे चरणकमल पहावयाचे आहेत.

एकाग्रतेप्रत पोहोंचलेले मन हा एक दिव्य दिवा आहे. आत्म्याचा कोनाकोपरा त्या दिव्याच्या सहाय्यानें पहातां येतो.

## बाबांचें पुण्यस्मरण

श्रीसाईबाबांच्या पुण्यतिथीचा सोहळा म्हणजे आपल्या जीवनांतील दिवाळी दसरा ! किती आनंदाचा व त्यांच्या जीवन स्मृतींत तल्लीन होऊन जाण्याचा हा सोहळा आहे. बाबांनी समाधि घेण्यासाठी नेमका दसरा सायल व आपल्या लोकोपकारी जीवनाची विजयपताका फडकाविली !

शिरडी ही बाबांची कर्मभूमि. तेथे ते प्रगट झाले व अल्पावधीत फार महत्वाचें कार्य पार पाडून त्याच भूमीत ते विलीन झाले, अशा रीतीने 'जे एकाठायी होते । ते सर्वांठायी भरले ॥'

### उत्सव मह्हात्म्य

बाबा समाधिस्य झाल्यापासून त्यांच्या वास्तव्यानें पूनित झालेल्या त्या पवित्र भूमीत सतत तीन दिवस त्यांचा पुण्यतिथ्योत्सव मोठ्या थांटात प्रतिवर्षी होत असतो. त्या दिवसांत 'साईनाथ गुरु माझे आई । मजला ठाव द्यावा पार्थी' या पावन गीतांनें तेथील सारे वातावरण रात्रंदिवस दुमदुमून जात असते.

श्री साईबाबांचें पुण्यस्मरण म्हणजे त्यांच्याठायीं जे दैवी गुण होते त्यांचें स्मरण व यथाशक्ति आचरण. केवळ बाबांची आठवण करून काय होणार आहे ! दर वर्षी त्यांनीं जें लोककल्याणाचें, लोकोद्धारचें व पर दुःखनिवारणाचें तत्त्वज्ञान अहर्निश आचरणांत आणिलें, त्यापैकीं कोणत्या गोष्टींचें किती प्रमाणांत आपल्याकडून आचरण घडलें, हा विचार आमच्या मनांत अवश्य आला पाहिजे. बाबा प्रत्येकाच्या कल्याणासाठीं झटत होते; आणि आम्हीं काय करीत आहोंत ? आम्हीं आमच्या कल्याणापुरतें व आमच्या सुखा-परतें पहात आहोंत; परंतु इतरांच्या सुखासमाधानांत आपलें सुख आहे, इतरांसाठीं झटण्यांत आपलें कल्याण आहे या मंत्राचा उलगडा आम्हांला अद्याप झालेला नाही.

### बाबांचा आदेश

बाबांनी सर्वांचा निरोप घेतांना सांगितलें आहे कीं, 'मात्र माझे करा स्मरण । विश्वासयुक्त अंतःकरण । देवा, करा निष्काम भजन । कृतकल्याण पावाळ ॥'

या त्यांच्या आदेशाचा कधी कोणी गंभीरपणें विचार केल्या आहे कां ? बाबांचें स्मरण करायचें म्हणजे जी शिकवण व जें तत्त्वज्ञान त्यांनीं जीवनभर आचरणांत आणिलें त्याचें स्मरण, त्याचें मनन व त्याचें आचरण, परंतु त्यांच्या शिकवणीचा विचार करायला या धकाधकीच्या काळांत वेळ कुठें आहे आम्हांला ?

बाबा आमच्या दृष्टिआड झाल्यासारखे वाटत असले तरी ते कुठें गेलेले नाहींत. ते आमच्याजवळ आहेत. त्यांचें वास्तव्य आमच्या अंतःकरणांत आहे. त्यांनीं आमच्या अंतःकरणांत स्थान मिळविलें आहे. परंतु त्याची जाणीवच नाही आम्हांला.

तशा श्रद्धेने पहा त्यांच्याकडे; मग ते तुम्हाला दिसल्याशिवाय रहाणार नाहीत, त्यांचे भजन पूजन करायचे ते कोणत्याही स्वार्थासाठी नव्हे तर सर्वांच्या कल्याणासाठी करावयाचे.

जो बाबांना अनन्यभावे शरण जाईल व श्रद्धापूर्वक त्यांचे स्मरण करून त्यांच्या शिकवणीप्रमाणे आचरण करील, त्यांच्यापासून बाबा केव्हाही दूर जाणार नाहीत. **आम्ही काय करावे ?**

बाबांची पुण्यतिथि प्रतिवर्षी येते व जाते; परंतु दर वर्षी बाबांचा भाग चोखाळण्यांत आमचे पाऊल किती पुढे पडले हें आपण पाहिले पाहिजे. आम्ही त्या दृष्टीने स्वतःच्या आचरणावर बारीक नजर ठेविली पाहिजे. प्रतिवर्षी आपले एक एक पाऊल पुढे पडत गेले पाहिजे. ते पडत आहे की नाही, जमेल्या कांही सादर होव आहे की नाही, याचा हिशोब आपण ठेविला पाहिजे. बाबांच्याठावी भाव पाहिजे, संपूर्ण श्रद्धा पाहिजे. अर्थात् त्यांनी जें जें सांगितलें तें तें आचरणांत आणण्यासाठी आम्ही झटत राहिलो तरच बाबांचे पुण्यस्मरण केल्याचे फळ आपल्या पदरांत पडणार आहे. नाहीपेक्षा पुण्यतिथि येईल आणि जाईल. आमच्यांत कांही एक थोरपालट न होतां आम्ही जेथे आहोत तेथेच राहू. पुण्यतिथि दिन हा आम्हाला जागे करण्यासाठी येत असतो. तुम्ही आम्ही चार दिवस उत्सव करून मोकळे व्हावे यासाठी नाही येत.

तेव्हां सांगावचे काय ? श्रद्धायुक्त अंतःकरणाने बाबांच्या शिकवणीचे आम्ही स्मरण करू या. ती आचरणांत आणण्याची जास्तीत जास्त शिकस्त करू या. मग बाबा संगत आहेत की, तुम्ही जोर काढू लागा। दुधाची काळजी सर्वस्वी त्यागा। घाटी घेऊन उभाच मी मागा। पृष्ठ भागा आहे की ॥

आणखी कोणते आश्वासन पाहिजे आपणाला ?

## नवीन वर्गणीदारांसाठी—

श्री साईलीलेचे वर्गणीदार कोणत्याही महिन्यापासून होतां येते; अवघ्या वार्षिक पांच रु. वर्गणीत ( ट. ख. सह ) श्री साई लीलेचे प्रत्येक महिन्यास वक्तरीर अंक मिळून शिवाय तीन विद्येपांक मिळतात. हें मासिक प्रत्येक स्त्री पुरुषानें व मुलांबाळांनी वाचून आपले जीवन सुसंपन्न करावे असेच त्यांतील लेख असतात. धा. व. रु. ५ पुढील पत्त्यावर मनिऑर्डरीने पाठविण्यांत यावी.

व्यवस्थापक : श्री साईलीला, ईस्ट वॅड वेस्ट ई. कं. बिल्डींग,  
अपोलो स्ट्रीट, फोर्ट मुंबई ?

सत्पुरुषांचीं चरित्रे, त्यांचे जीवनकार्य व त्यांच्या लीला परम पवित्र व आपणांस पावन करणाऱ्या असतात. त्यांचे पारायण कितीही केले तरी त्याची गोडी अवीट असते व तेवढे अधिक पुण्य आपल्या पदरीं पडत असते. साईभक्तांना श्रीसाईबाबांच्या लीला व त्यांचे जीवनकार्य माहीत असले तरी त्यांचे पुन्हां पुन्हां पारायण करण्याचे महत्त्व ते जाणतात. ह. भ. प. श्रीदासगणूमहाराज यांनी अर्वाचीन भक्त व संत लीलामृताच्या द्वारे ओवीबद्ध चार अध्यायांत बाबांच्या शिकवणीचा अत्यंत सुंदर रीतीने परिचय करून दिलेला आहे. त्याचाच हा गद्यावतार असून ठायीं ठायीं त्यांचे यथामति निरूपणही करण्यांत आले आहे. आमच्या साईभक्त चाचक बंधुभगिनींस हा प्रयत्न आवडेल अशी अपेक्षा आहे. त्यांनी कृपा करून दुर्लक्ष न करतां त्यांचे अध्ययन अवश्य करावे. त्यापासून ज्ञाना तर फायदाच होईल.

## श्रीसाईबाबा आणि त्यांची शिकवण

\*\*\*\*\* आ प्पा रा व \*\*\*\*\*

देवाचे भक्त, मग त्यांचा जन्म कोणत्याही जातीत झालेला असो; ते प्रती परमेश्वर बनतात. निस्वीम भक्ति असली म्हणजे ज्ञाने. देव तुमची जात गोत कांहीं पहात नाही. तुमचा भाव शुद्ध असला म्हणजे तुम्हांला देवाच्या चरणीं वाच मिळाला म्हणून समजावे. ईश्वराला सर्व जाती सारख्या. तेथे श्रेष्ठ कनिष्ठ हा भाव नाही. हृदयांतील प्राण-ज्योत ही सर्वत्र सारखी असते नाही का ! एकच परमेश्वर सर्वांच्या हृदयांत वास करीत आहे. तुमचा पंथ कोणता, तुमची मते काय, तुम्ही कोणत्या पक्षाचे, हे देव पहात नाही. तेथे द्वैताला अवसरच नसतो.

### देव भावाचा मुकेला

पूर्वी कवीर, कमाल हे भक्त मुसलमान समाजांत होऊन गेले. ते देवाचे परम-भक्त होते. देवाने त्यांची जात किंवा ते कोणत्या समाजांत जन्मले हे नाही पाहिले. त्यांची भक्ति पाहिली. देव भावाचा मुकेला आहे. तुमच्याठायीं भावाचा मुकेला असला म्हणजे ज्ञाने. मगवंत भावाने विकत घेतां येतो. तुम्हांला मगवंत भेटला पाहिजे ? मग निस्वीम भक्तिभाव हेंच त्यांचे मोल. तें मोल भरपूर प्रमाणांत द्यावे आणि त्याला खुशाल विकत घेऊन आपलासा करून ठेवावे. देवाचे भक्त कोणत्याही जातींत किंवा कोणत्याहि स्थितींत निर्माण होवोत; ते परमभक्त या नात्याने त्याचे आवडते होऊन रहात असतात. देव भावाचा मुकेला !

गोगेच्या दक्षिणेस चार कोसांवर शिरंडी या नांवाचे एक गांव कोपरगांवापासून जवळ आहे. त्या शिरंडी गांवांत एकदां एका पुण्यवंताचें आगमन झालें. त्यांना त्यांचे भक्त 'साईबाबा' या नांवानें संबोधूं लागले. ते मूळ रहाणारे कुठले, त्यांचा आगापिळा काय, हे कधीं कोणाला समजलें नाहीं. ते नेहमीं आनंदांत असत. कशाचीहि चिंता नाहीं. 'बाबा, तुम्ही आलांत कोठून? आपलें नांव-गांव तरी सांगा!' असे प्रश्न कोणी विचारले असतां ते सांगत असत कीं, 'आकाशांत मेघांचा गडगडाट होतो आणि जमिनीवर पाऊस कोसळतो, तसाच मीहि कुठून तरी आलों. आमचा ठावठिकाणा काहीं नाहीं. आम्हीं निर्गुण, काहीं ना काहीं कर्म आमच्या हातून घडलें व त्यामुळें हा देह प्राप्त झाला. यापेक्षां दुसरें काहीं नाहीं. या पिंडाला देह म्हणतात. या देहानें आम्ही आपल्यामध्ये वावरतो म्हणून आम्हीं देही व सारें विश्व हेंच आमचें गांव. आमचे आईबाप कोण म्हणून विचारतां? आमच्या वडिलांस ब्रह्म म्हणतात आणि आमची आई माया. त्यांच्यामुळें आम्हांला हा आकार प्राप्त झाला.'

लोकानीं त्यांच्यासंबंधीं त्यांना कितीही प्रश्न विचारले तरी हेंच त्यांचें ठराविक उत्तर असे. हे सारें जग नाशिवंत आहे. येथें टिकणारें, रहाणारें असें काहीं नाहीं, हीच त्यांची नेहमींची भावना असे. शिरंडींत आल्यापासून या महाराजांनीं नाना प्रकारचे चमत्कार केले. त्या सर्वांचें वर्णन करण्याची शक्ति आमच्याठायीं मुळींच नाहीं.

### बाबांचा दीपोत्सव

शिरंडी हें गांव अगदींच लहान. तेथें दुकानेही फार थोडींच होती. आणि जीं होती तीं हिंग, मिरच्यांचीं होती. त्या दुकानदारांजवळ जाऊन महाराज तेल मागून घेत असत व तेलाच्या सहाय्यानें मशिदींत व देवळांत दिवे लावीत असत. अशा रीतीनें साईबाबांनीं किती तरी वेळां दीपोत्सव साजरे केले परंतु पुढें व्यापारी तेल द्यायला कुरकूर करूं लागले. यांना उठल्यासुटल्या फुकटचें तेल द्यायचें म्हणजे काय? आम्हीं यांचें घेऊन खाल्लें आहे, असे त्यांना वाटायचें. एकदां दुकानदारांनीं एकत्र जमून काय आपसांत विचारविनिमय केला. हा त्रास कसा बरें दूर करायचा? यांना रोज तेल द्यावयाचें कुठून, देवटीं त्यांनीं ठरविलें कीं हे तेल मागायला आले म्हणजे त्यांना तेल नाहीं, संपलें, म्हणून सांगावचें आणि त्यांना वाटेल्या लावायचें!

बाबा नेहमींप्रमाणें तेल मागण्यासाठीं दुकानावर आले, तेव्हां पूर्वं नियोजित योजनेप्रमाणें दुकानदारांनीं त्यांना तेल नाहीं, संपलें म्हणून सांगितलें. त्यांचें तें उत्तर ऐकून बाबांना आश्चर्य वाटलें. स्वतःशींच म्हणाले, खोटे बोलणें म्हणजे यांच्या हातचा जणू काय मळ होऊन राहिला आहे. त्यांत अवघड असें त्यांना काहीं वाटत नाहीं. त्यामुळेंच यांची ही अधोगति झालेली आहे. अशा स्थितींत त्यांना डोकें वर करायला मिळत नसलें तर त्यांत नवल कसलें? देव त्यांना दुरावला आहे त्यांचें तरी कारण काय? उत्तरोत्तर यांचें पतन होत जावयाचें. हे असेच आपल्या कर्मांमुळें खालीं खालीं पडत जाणार! ज्याची जीम खोटे

बोलण्यांत सराईत झाली आहे, त्याच्यासारखा महापातकी तोच. त्याला पातक्यांचा मुकुटमणी म्हणणेंच शोभेल. त्याची व देवाची भेट केव्हाहि होणार नाही. जो नेहमी सत्य बोलतो व न्यायनीतीनें वागतो त्याचा भगवंत दासगुदास होऊन रहात असतो. तो सर्वस्वी त्याचाच होतो. सत्य वचनाचें, सत्यानें वागण्याचें फळ फार मोठें आहे. जप, तप हीं त्यापुढें कांहींच नाहीत. 'सत्य पुण्याईचा घाट । सत्य ही मोक्षाची वाट । सत्य आनंद-नदीचा घाट । तें सत्य न सोडावें ॥' सत्याची महति एवढी मोठी आहे. यासाठीं नेहमी सत्याचरण करण्याकडे लक्ष असावें.

### एक अलौकिक कृत्य

त्या वाण्यांच्या तोंडून असत्य वाणी निघाली त्यामुळें बाबांना खंत वाटली; परंतु कांहीं न बोलतां ते तसेच तेथून धाईघाईनें निघाले व आपल्या निवासस्थानीं आले. या घटनेनंतर त्यांनीं एक अलौकिक कृत्य केलें. बाबांची लीला खरोखर अगाध आहे.

भग बाबांनीं काय केलें ? मशिदीच्या सर्भोवार त्यांनीं पणत्या मांडून ठेविल्या. त्यांत मोठाले कांकडे ठेविले. त्यावेळीं आपसास उभे राहून सारे लोक आतां पुढें काय मजा होते हें उत्सुकतेनें पहात होते. त्यांची आपसांत कुजबुज चालली होती कीं, तेलाशिवाय दिवे पेटणार कसे ? ही काय थडा आहे ! पणत्या आणल्या, त्यांत वाती घातल्या, एवढ्यानें काय होणार ? तेल आहे कुठें ? आणि त्याशिवाय पणत्या पेटवूं पहाणारा हा वेडावीर नाही का ? खडकांवर वी पेरलें तर तें कधीं रुजणें व त्याला कोंब फुटणें शक्य आहे ? बांझोटीला कधीं मूलवाळ झालें आहे का ? शहाणा माणूस असें भलते सल्लें केव्हांही कारणार नाही. हा वेडा नाहीतर काय ? नुसता वेडाच नव्हे तर वेड्यांचा मुकुटमणी ! याला अज्ञानी व मूर्ख लोकांचा राजा म्हणणें शोभेल ! तेलाशिवाय दिवे पाजळायला निघाला आहे ! याची अकल कुठें गेली समजत नाही.

अशा रीतीनें ते लोक आपसांत बडबड करीत होते. इकडे बाबा आपल्या कामांत गर्क होऊन गेले होते. एखादी सांजवात लावायला पुरेल एवढेंच तेल त्यांच्या हातांतील टमरेलांत होतें. तें घेऊन ते मशिदींत गेले. तेवढ्यांत तेथें इजर असलेले नानासाहेब डेंगळे चेष्टा करण्यांत गुंतलेल्या लोकांना उद्देशून म्हणाले, 'तुम्हीं सारे लोक आंधले अहांत; काय समजतें आहे तुम्हांला ? उगाच एखाद्यांची निंदा करायची म्हणजे काय ? कोणाची काय योग्यता आहे हें समजून घ्यावें, उगाच अविचारानें तोंडाला येईल तें बडबडत सुद्ध नये. कोणाची काय योग्यता आहे हें तुम्हीं जाणूं शकत नसलां तरी भगवंताला त्याची जाणीव असते. एखादा हिरा चकचकीत गारांमध्ये पडलेला असला तरी त्याला गार म्हणतां येईल का ? हिरा तो हिरा व गार ती गार. दोघांची तुलनाच करतां येणार नाही. धीर धरून थोडा वेळ स्वस्थ रहा व यानंतर हा फकीर काय चमत्कार घडवून आणतो तें स्वस्थपणें पहा ! उतावळेपणानें वाटेल ते कयास बांधण्यांत व उगाच बडबड करण्यांत काय बरें फायदा आहे ?'



अशा रीतीने तेथील 'बघ्या' लोकांची समजूत घालून डॅंगळे मशिदीत आले व कांहीएक न बोलतां पुढें काय चमत्कार घडतो हें उत्कंठेनें पहात राहिले.

### पणत्या पेढूं लागल्या

तेवढ्यांत बाबांनीं काय केलें पहा ! टमरेलांतील त्या तेलांत अर्बे पाणी घातलें व तें पिऊन आणि आत्मारामाला अर्पण करून ते मोकळे झाले. तेलमिश्रित पाणी गिळंकृत केल्यानंतर टमरेल भरून सार्बे पाणी घेतलें व तेलऐवजीं तें पणत्यांत ओतण्यास आरंभ केला. सान्या पणत्या पाण्यानें भरल्यानंतर बाबांनीं एकेक पणती आगकाडीच्या सहाय्यानें पेटविली, आणि काय चमत्कार पहा ! सान्या पणत्या संथपर्णे पेढूं लागल्या व आपल्या प्रकाशानें त्यांनीं सर्वांचे डोळे दिपविले. डॅंगळे आश्चर्यानें थक्क झाले व त्यांनीं त्या भरांत धांवत जाऊन बाबांचे पाय धरले. डॅंगळेच कां ? त्या चमत्कारानें सर्व लोकांना आश्चर्याचा घक्का बसला, त्या पणत्या रात्रभर शांतपर्णे पेटत होत्या व प्रतिक्षणाळ लोकांच्या आश्चर्यांत भर घालीत होत्या. 'केवढा हा बाबांचा अधिकार ! तेलऐवजीं पाण्याचा चापर करून पणत्या पेटविणें ही साधीसुधी नव्हे तर अघटित घटना होती. ईश्वराधिवाय असला चमत्कार करण्याचें सामर्थ्य दुसऱ्या कोणांत असू शकेल ? बाबा म्हणजे प्रति परमेश्वर आहेत.' असें जो तो स्वतःशींच म्हणूं लागला.

बाबांची योग्यता अनन्यसाधारण आहे. ते दिसतात तसे नाहीत अशी जाणीव लोकांत होऊं लागली. आतां कुठें शिरडींतील लोकांना बाबांची ओळख पटली. सारे लोक एकत्र जमले व आपल्या द्वारून घडलेल्या अपराधांची क्षमा मागण्यासाठीं बाबांपाशीं आले. सर्वजण अत्यंत नम्रतापूर्वक हात जोडून म्हणाले, 'बाबा ! आम्हीं अपराधी आहोंत. क्षमा करा आम्हांला. रागावूं नका. आम्हीं तुमचीच पोरैबाळें आहोंत. तुम्हींच आमची आई, आई आपल्या मुलांवर कधीं रागावते का ? आणि रागावली तरी बाळांचे अपराध पेटांत घालून त्यांना ती प्रेमानें कुरवाळीत नाही का ? तुम्हीं कृपासागर आहांत. आमच्यावर दया करा आणि आम्हांला जवळ घ्या. ज्ञानाचा प्रखर सूर्यप्रकाश जर कुठें पहायचा असेल तर तो तुमच्याठायीं पहायला मिळेल. सान्या सद्गुणांचें माहेरघर आपणच आहांत. शांततेचा व क्षमाशीलतेचा मेरूपर्वत जर कुठें पहायचा असेल तर तो तुमच्याठायींच पहायला सांपडेल. मग बाबा ! नाही का आम्हाला क्षमा करणार ?'

त्यांना पश्चात्ताप झालेला पाहून बाबा गहिंवरले, अपरंपार करुणेनें ज्यांचें अंतःकरण सदासर्वकाळ व्यापलेलें, त्यांना दया आल्याशिवाय कशी राहील ?

### बाबांची तळमळ

त्या सर्वांना उद्देशून बाबांनीं जो उपदेश केला तो प्रत्येकानें आपल्या हृत्पटलावर खोदून ठेवण्यासारखा आहे. बाबांच्या आवाजांत करुणा होती, तसाच निर्धारही होता. सर्वांची सुधारणा व्हावी व सर्वांनीं योग्य मार्गानें जाऊन आपापले कल्याण साधावें हीच तळमळ व्याख्या बोलण्यांत दिसून येत होती. ते म्हणाले, "बाबांनो ! शांत चित्तानें मी काय म्हणतों तें सावधानपूर्वक ऐका. सत्याचरण केव्हांही सोडूं नये. आपल्या

तोंडून खोटा शब्द केव्हांही निघूं नये. आपलें सारें बोलणें, वागणें असें असावें कीं जेणेंकरून श्रीहरीला आनंद वाटेल. त्याला आवडणार नाही अशी गोष्ट आपल्या हातून केव्हांही घडूं नये. कोणाचा धातपात करूं नका. कोणाचें वाईटही चित्तूं नका. देवानें संपत्ति दिली असली तर तिचा व्यय सत्कार्यासाठीं अवश्य करावा; शक्तीनुसार दुसऱ्यां-साठीं जें काहीं करतां येईल ते करीत जावें. तुमच्या कल्याणाचा हा मार्ग मी दाखवून देत आहे. या मार्गानें तुम्हीं जाऊ लागलांत म्हणजे तुमची व नारायणाची एक दिवस भेट झाल्याशिवाय रहाणार नाही. मी सांगत असलेलें हें त्रिकालाबाधित सत्य आहे. तें आपल्या अंतःकरणावर सदासर्वकाळ कोरून ठेवा. ”

बाबांचा हा सदुपदेश सर्वांना आवडला. सर्वांनीं माना डोलविल्या व बाबांना वंदन करून सर्वजण मोठ्या आनंदानें व समाधानानें आपल्या घरीं गेले.

साईमहाराज हे महान् योगी. त्यांचा योगाभ्यास दांडगा. त्यांचें वर्णन आम्ही कुठवर व कसें करावें ? त्यांच्या अगम्य लीला वर्णन करण्याचें सामर्थ्य आमच्याठायीं नाही. आणि त्यांचें वर्णन करून तरी त्या संपणार आहेत थोड्याच ?

### बाबांचा बिछाना-

ही घडलेली सारी हकीगत डेंगळे यांनीं चितांबर हे भाविक असल्यामुळें त्यांना सांगितली. त्यांनाहि ती ऐकून समाधान वाटलें. बाबांचा बिछाना किंवा त्यांच्या शोपण्याची जागा मोठी विचित्र होती. ऐकून नवल वाटेल तुम्हांला ! अवघी एक वीत रूंद व चार हात लांब अशी लाकडाची फळी ! त्यांची बिछाईत, त्यांचें अंयरूप-पांवरूप म्हणजे तेवढेंच काय तें ! ती मशिदीत जराजीर्ण चिथ्यांच्या सहाय्यानें लटकाविलेली असे. ती मशीद तरी काय ? तीही जुनी पुराणी होऊन मोडकळीस आलेली होती. तिचे लांबले कर्धो पडतील याचा नेम नव्हता, आणि जेथें घोक्याचा संभव होता, अशा अढ्यासमोर ती फळी टांगलेली होती. तिच्यावर नुसतें संभाळून बसलें तरी देह धनुष्याप्रमाणें चांकवावा लागत असे; आणि अशा त्या विचित्र शायेवर बाबा रात्रींच्या आरामासाठीं पहुडत असत. त्या फळीच्या दोन्ही बाजूंस म्हणजे उशाजवळ व पायांजवळ दोन दिवे लावून बाबा योगनिद्रा घेत असत.

त्या फळीचें आणखी वर्णन कुठवर करावें ? तिच्यावर जरा अल्हाद जरी पाय ठेविला तरी ती निश्चित तुटून खाली पडली असती, अशा प्रकारची तिची बळकटी होती. आणि अशा त्या फळीवर बाबा खुशाल आराम घेत पडत असत. हें कोणाला सांगितलें तर त्यावर त्याचा विश्वास बसणार नाही; आणि बसत नसेही. आणि म्हणून बाबा त्या फळीवर शोपतात तरी कसे हें पहाण्यासाठीं रात्रींच्या प्रहरां अनेक लोक त्याठिकाणीं येत असत. पहातात तर काय ? बाबा खुशाल स्वस्थपणें फळीवर शोपलेले ! हा चमत्कार पहाण्यासाठीं येणाऱ्या लोकांची गर्दी पुढें अधिकाधिक वाढूं लागली. त्यामुळें त्रासही वाढूं लागला. त्याला तोंड देणें उत्तरोत्तर

कठीण होऊं लागले. शेवटी त्या त्रासापासून सुटका करून घेण्यासाठी बाबांनी ती फळी एके दिवशी तोडून टाकिली. कारण त्याशिवाय दुसरा मार्गच नव्हता.

साईबाबा हे थोर संत, महंत आहेत, अशी ख्याति जनतेंत उत्तरोत्तर वाढत चालली. अनेक लोक त्यांना नाना प्रकारचे नवस करू लागले. शिरडीत आस्ते आस्ते लोक वाढत्या प्रमाणांत येऊं लागले. शिरडीला काशी, वाराणसीप्रमाणें तिथीचें स्वरूप येऊं लागलें. बाबांमुळें शिरडीची ख्याति वाढत चालली. सर्वतोमुखी शिरडीचें नांव झालें. सुगंध देणाऱ्या फुलांमुळें मातीला महत्त्व येतें; हिऱ्यामुळें कोंदणाची महति वाढते किंवा खोऱ्यामुळें एखाद्या चिंधीलाही महत्त्व येतें, त्याचप्रमाणें बाबांच्या वास्तव्यामुळें शिरडीचें महत्त्व वाढत गेलें. शिरडी म्हणजे एक लहानसें व कौणाच्या लक्षांत न येणारे खेडें परंतु बाबांमुळें त्याला क्षेत्राचें स्वरूप आलें. अशा त्या सत्पुरुषाची योरखी किती बरें गावी ?

### वाईकर हरिदासाची फजिती

एकदां त्या शिरडी गांवांत बाबांचें दर्शन घेण्यासाठी बरीचशी मंडळी आली. त्यांत नारायण गोविंद चांदोरकर हे होते. त्यांना नानासाहेबही म्हणत असत. ते जिव्हा कलेक्टरचे चिटणीस होते. दुसरे वाईचे रामदास हरिदास, तिसरे बापू नगरकर व चौथे कानगांवकर या गांवाचे गृहस्थ; अशी बरीच मंडळी बाबांचें दर्शन घेण्यासाठी आली. त्यांत जे रामदास होते त्यांना दुसऱ्याच दिवशीं हनुमान जयंतीसाठीं नगरला जायचें होतें. त्यांच्या मनाला स्वस्थता नव्हती. ते जाण्यासाठीं सुळबुळ करीत होते. म्हणत होते— 'आतां दर्शनविशेष पुरें झालें. मला लौकर निघालें पाहिजे. गाडी साधायची आहे. आटपा एकदां लौकर !'

बाबांना त्यांची ती गडबड समजली. ते नानासाहेबांस उद्देशून म्हणाले, 'जायचें हें आहेच; परंतु भोजन उरकून गेलेलें बरें असें मला वाटतें. बाबांचा हा सल्ला ऐकून नानासाहेब त्यावर कांहीं एक बोलले नाहींत. कानगांवकर यांस बरोबर धेऊन बाबांच्या इच्छेप्रमाणें ते भोजन उरकण्याच्या तयारीस लागले. तिकडे त्या वाईकर रामदासांची काय गडबड चालली होती ती पहा ! त्यांना तेथून केव्हां एकदां निघेन असें झालें होतें. बाबांच्या शब्दांकडे लक्ष पुरविण्याची त्यांना जरुरी वाटली नाहीं. बापू नगरकर त्यांना समोर दिसले. त्यांना उद्देशून ते म्हणाले, 'अहो ! येथें आतां विचार कसला करायचा ? इथून निघायचें ह्याच विचार ! माझे उद्यां नगरांत आहे कीर्तन. या वेळ्यापिराच्या नादास लागून आपलें कसें बरें चालेल ? अहो ! चिटणीस साहेबांचे काय ! त्यांच्या घरीं गडगंज संपत्ति आहे. त्यांना कसली आली आहे काळजी ! मी जर या फकिराच्या नादास लागून येथें लोंबकळत राहिलों, तर उद्यां भीक मागत फिरण्याची पाळी येईल साऱ्यावर ! येथें नाहीं कवडीची प्राप्ति ! कसला आला आहे फायदा येथें रहाण्यांत ? चला, आपण स्टेशनच्या मार्गास लागूं या. आतांची गाडी आपण साधलीच पाहिजे. चला; निघूं या.

असें बोलून ते दोघेहि स्टेशनच्या मार्गास लागले व त्यांनीं स्टेशन गांठलेंहि. त्यांच्यापैकीं मार्गे कोण राहिले ? नानासाहेब ( चिटणीस ) व कानगांवकर.

बाबांनीं हें जाणलें. ते दोघे निघून गेल्याचें त्यांना समजलें. ते नानासाहेबांस हांक मारून म्हणाले, ' हें जग कसें स्वार्थी आहे पाहिलेंत ? त्यांना आपले साथीदार किंवा मित्र यांची पर्वा नाही. आपण बरोबर आलों व बरोबरीनें गेलें पाहिजे हें त्यांच्या ध्यानीं मनीं नाही. ध्यानीं मनीं केवळ स्वार्थ ! आपला मतलब कसा साधेल एवढेंच पहावयाचें. यासाठीं मित्र जोडावा तो असा जोडावा कीं जो आपणास कसपातींहि सोडणार नाही. सुगंध फुलापासून कधीं दूर होत नाही. त्याचप्रमाणें खरा मित्र केव्हांही आपणास सोडून दूर जाणार नाही. ठीक आहे. या जगाचीं रीत कशी आहे ती तुम्हांला सांगितली. यांत जें काहीं समजायचें तें समजा. तुमचें जेवणखाण झालें ना ? आतां तुम्ही खुशाल येथून स्टेशनवर जा. गाडी तुम्हांला मिळणार. ती सुटायला अजून वेळ आहे. मात्र मी बोललों तें नेहमीं लक्षांत ठेवा.'

चिटणीसांनीं होकारार्थी आदरपूर्वक मान हालविली, बाबांच्या चरणकमलांवर मस्तक ठेविलें व त्यांचा आशिर्वाद घेऊन ते स्टेशनवर जाण्यासाठीं निघाले. रामदास कथेकरी व बापू नगरकर हे जेवण न घेतां तसेच गाडी गांठण्यासाठीं घाईघाईनें स्टेशनवर येऊन बसले होते. ते तसेच गाडीची वाट पहात बसून राहिले होते. ते उपाशीं निघाले व तसेच उपाशीं बसून राहिले होते. स्टेशनवर काय खायला मिळणार ? पोटांत तर कावळे काव काव करीत होते, व हे मनांतल्या मनांत चडफडत होते. त्या चडफडण्याचा काहींएक उपयोग नव्हता. संतांच्या शब्दांची अवज्ञा केल्याचें त्यांना योग्य तें बाक्षिस मिळालें होतें. नानासाहेबांस आलेले पाहून ते दोघेहि विरधळून गेले. अगदीं लाजल्या-सारखे झाले व खालीं मान धालून उगाच माती उकरायला लागले ! प्राप्त परिस्थितींत दुसरें तरी काय करणार !

त्यांना त्या स्थितींत पाहून नानासाहेब चांदोरकरांना आश्चर्य वाटलें. ते म्हणाले, ' अहो ! हें काय ! आम्ही जेऊन खाऊन आलों तरी अद्याप तुम्ही येथेंच कसे ? तुम्हांला नगरास जायचें होते ना ? गाडी नाही मिळाली वाटतें ! यावर नगरकर उत्तरले, ' काय सांगायचें आणि बोलायचें ? उगाच येण्याची घाई केली. त्या सत्सुखाचें ऐकलें नाही. त्याचें चांगलें फळ आम्हांला मिळालें ! अहो ! काय सांगूं ! गाडी स्टेशनांत थायला अजून तीन तास आहेत ! यांच्या नादीं लागून येथें आलों आणि या ओसाड स्टेशनांत उपाशीं तडफडत बसलों आहोंत ! अशी आमची फजिती झालेली आहे. तुम्हीं मात्र फार चांगलें केलें. धन्य आहे तुमची ! ”

बऱ्याच वेळानें गाडी आली व सारेजण एकत्र गाडींत बसून नगरास आले. एकंदरीत काय ? बाबा त्रिकालश होते हें त्रिवार सत्य आहे. त्यांना आमचें वंदन असो.

### आप्पावरील संकट

पूर्वी शिरडींत अप्पा कुळकर्णी या नांवाचे एक गृहस्थ रहात असत. साईबाबांवर

त्यांचा शुद्ध भक्तिभाव होता. माणसानें श्रद्धाशील असावें लागतें. अप्पांची साईचरणांवर श्रद्धा. प्रत्येक मनुष्य पूर्वसंचिताच्या बंधनांत वावरत असतो. पूर्वकर्मानुसार कोणाला कशी बुद्धि होईल व कोणावर काय प्रसंग येईल, हें सांगतां येणें कठीण असतें. त्या द्वापल्या पूर्वकर्मानुसार त्याच्यावर कोणता प्रसंग ओढवला तो पहा ! एका कामाच्या बाबतींत त्यांच्यावर भलतीच आपत्ति ओढवली ! ती खरी होती का खोटी होती हें भगवंताला माहीत; परंतु त्यांच्यावर संकट ओढवलें खरें. अप्पा कुळकर्णी यांच्याकडून अफरातफर घडली असा सर्वत्र गवगवा झाला. अधिकारीवर्गही त्यांच्या बाबतींत संशय-ग्रस्त झाला. त्यांच्यावर खटला भरला जाणार असोही कोणी म्हणूं लागले. या सर्भोवर पसरलेल्या वार्ता ऐकतां ऐकतां अप्पांची भीतीनें गाळण उडाली. तेवढ्यांत प्रांतसाहेबांकडून अप्पाला 'ताबडतोब येऊन भेटा' असा हुकूम आला ! तुमचें म्हणणें काय आहे ! त्याचा प्रत्यक्ष येऊन जबाब द्या, अशा स्वरूपाचा तो हुकूम होता.

तो हुकूम हातीं पडतांच आप्पाला दरदरून धाम सुटल ! काय करावें हें सुचेना. आलां परत शिरडीला येणें घडत नाही या विचारानें त्यांचें मन दुःखीकष्टी झालें. हुकुमाप्रमाणें निघणें जरूर होतें. जातां जातां बाबांचें दर्शन घेऊन जावें असें वांटून ते बाबापुढें जाऊन भक्तिपूर्वक दोन्ही हात जोडून उभे राहिले. कंठे भरून आला होता. तोंडावाटे शब्द बाहेर पडत नव्हता. तरीही धैर्य करून म्हणाले, 'बाबा ! माझ्यावर मोठा कठीण प्रसंग आला आहे हो ! तुम्हां साक्षात् परमेश्वर अहांत, तुम्हीं सत्पुरुष अहांत. साधु अहांत सर्व कांहीं अहांत. काळाचें नियंत्रण करणें तुमच्याच हातीं आहे. तुम्हीं करूं शकणार नाहीं अशी या जगांत एकहि गोष्ट नाही. मला या सान्या गौरीची पूर्ण जाणीव आहे. माझ्यावर हें जें अचानक संकट आलें आहे त्यांत खऱ्या खोऱ्याचा भाग किती आहे हें का मी सांगितलें पाहिजे तुम्हांला ? आपण त्रिकालज्ञ अहांत. तेव्हां मी काय सांगूं ? माझ्या आई ! या प्रसंगां माझ्या अमूर्त रक्षण करा—यापेक्षां अधिक काय सांगूं ?' असें विनवून अप्पांनीं महाराजांच्या पायांस घट्ट मिठी मारली व प्राय मोकळून रडूं लागले.

थोड्या वेळानें दुःख आवरून व बाबांकडे भरल्या डोळ्यानीं पहात अप्पा म्हणाले, "बाबा ! माझे कांहीं बरें वाईट झालें किंवा मला डाग लागला तर आपणासही कमीपणा नाही का ? त्यामुळें आपलें नांवही कलंकित होणार नाही का ? मी आपला दासानुदास; लोक काय बरें म्हणतील याचा जरा विचार करा व माझ्यावर ओढवलेलें हें संकट दूर करा. माझा समर्थ कुजेर माझ्याजवळ असतां मी कां म्हणून भिक्षापात्र घेऊन दारोदार हिंडावें ? महासागरांत सुखानें विहार करणाऱ्या माझानें लहानशा डबक्याकडे जावें काय ? माझे आईबाप आपणच अहांत. बाळाचें रक्षण दुसरें कोण बरें करतील ? तुमच्या वाशिल्यापेक्षां या जगांत दुसरा मोठा वाशिल कोणता बरें असें शकेल ? तुमचे पाय सोडून मी दुसऱ्या कोणाचेहि पाय धरयला जाणार नाही. हेच पाय माझे रक्षण करण्यास समर्थ आहेत, अशी माझी श्रद्धा आहे. तेव्हां हे कृपासागर ! या संकटापासून माझा बचाव करा. अप्पा कुळकर्णी म्हणजे बाबांचा कल्याण, असें सरि लोक म्हणत असतात. समजा, मला शिक्षा झाली

तर तो कलंक आपणासहि लागणार नाही का ? कामधेनू ज्यांची आई अशा पोराबाळांनीं दुसऱ्या गाईच्या दुधाची अपेक्षा कां म्हणून करावी ? कल्पवृक्षाच्या फळांनीं कांट्याकुट्यांत कां म्हणून जाऊन पडून रहावें ? मी आपणास परोपरीनें सांगण्याची व विनवण्या करण्याची जरूरी का आहे ? आपण सर्वज्ञ व विचारवंत अहांत. माझ्यावर कृपा करा; जननिदेस उगाच पात्र होऊं नका; एवढीच माझी आपल्या चरणीं अखेरची विनंती आहे.'

### बाबांनीं दुःख जाणलें

अप्पा दुःखानें बेजार झाले होते. त्या भरांत काय वाटेल तें बोलत सुटले होते. बाबांनीं त्यांचें दुःख जाणलें. त्यांच्या दीन परिस्थितीची त्यांना बरोबर कल्पना झाली. त्यांना अभय व धीर देऊन बाबा म्हणाले, 'अप्पा ! तूं चिंता करूं नकोस. प्रांतस्वारी सध्यां नेवाशाला आहे. काहींएक भय न बाळगतां तूं जा तेथें. प्रवरेच्या काठीं वसलेल्या नेवाशा गावाचें महात्म्य फार मोठें आहे. या जगाचीं सारीं सूत्रें हलविणारा तो सूत्रधार मोहिनीरूपानें तेथें वास्तव्य करून राहिला आहे. 'भावाथं दीपिका' लिहिले असतांना ज्ञानेश्वर महाराजांनीं प्रथम त्यांना वंदन केलें. तोच दशावतार व तोच अल्लाहलाही, अज्ञानी लोकांचें अज्ञान दूर करण्यासाठीं व त्यांच्या उद्धारासाठीं ज्ञानेश्वरही तोच झाला, तरी त्यांना भक्तिभावपूर्वक वंदन करून तूं प्रांतसाहेबापुढें झजर हो. तोच तुझें रक्षण करील व या संकटांतून बचाव करील हें निश्चित समज.'

बाबांच्या सांगण्याप्रमाणें अप्पा तंतोतंत वागले. तडक नेवाशास जाऊन त्यांनीं मोहिनी महाराजांस प्रणीपात केला व नंतर प्रांतसाहेबांच्या कचेरींत जाऊन जो काहीं जबाब लिहून द्यावतो लिहून सादर केला. अंतःकरणांत बाबांचें स्मरण सतत चालू होतें. त्यांच्या जबाबांनें ते निर्दोषी असल्याची साहेबांची खात्री झाली. व अप्पास निर्दोष म्हणून सोडून देतांना ते म्हणाले, 'तुमच्याकडून पैसा खाण्याचा गुन्हा घडलेला नाही, अशी माझी खात्री झाल्यामुळे मी तुम्हांस सोडून देत आहे.'

हैं ऐकून किती आनंद झाला आहे अप्पांना ! ते कचेरीबाहेर घेऊन आनंदभरांत शिरडीकडे तोंड करून व बाबांचें नांव घेऊन नाचूं लागले. म्हणाले, 'बाबा ! केवढी तुमची माझ्यावर कृपा ! माझा कल्पवृक्ष तुम्हीच, मी जी जी इच्छा केली ती तुम्ही पूर्ण केली. भक्तांचें कोडकौतुक तुम्हींच पुरवावें. माझ्या अब्रुवर केवढा चाला आला होता ! मी धुळीस मिळालों असतां ! तुम्हीच केला बचाव माझा !'

आपलें कामकाज संपवून अप्पा कुळकर्णी दुसऱ्या दिवशीं शिरडीस येतांच बाबांच्या दर्शनासाठीं गेले व त्यांना साष्टांग प्रणिपात करून घडलेली सारी हकीगत त्यांना निवेदन केली. ती ऐकून घेऊन बाबा म्हणाले, 'असैं त्यांत मी काहीं केलें नाही ! कर्ता करविता परमेश्वर आहे. आम्हीं काय करणार ! भगवंत आपल्या भक्तासाठीं अशक्य गोष्टी शक्य करून दाखवीत असतो. ही सारी त्याची लीला आहे. आपण त्याच्यावर अद्धा ठेविली पाहिजे !'

( अपूर्ण )

\*\*\*\*\*

माणुसकी म्हणजे मानवाच्या गळ्यांतील बहुमोल मोत्यांचा कंठा ! माणुसकी प्रगट करून हा मानाचा कंठा धारण करण्याचे प्रसंग आपल्या आयुष्यांत हरघडी येतात; परंतु आपण ते प्रसंग पायांखाली तुडवितो. सौराष्ट्राचे राजा देपाल म्हणजे माणुसकीचा पूर्णावतार होते. त्यामुळे जेथे जेथे त्यांची पावले पडली, तेथे तेथे मोत्यांच्या राशी आढळून आल्या ! केवढे पुण्य त्यांच्या गांठीशीं होतें !

## माणुसकीचीं मोत्यें !

\*\*\*\*\* पु. बा. कुळकर्णी \*\*\*\*\*

जसा महाराष्ट्र तसा सौराष्ट्र. महाराष्ट्रांत पूर्वी शाहीर होऊन गेले. त्याचप्रमाणें सौराष्ट्रांत शाहीरी पद्धतीचे पोवाडे करून गाणारा चारण नांवांनं ओळखला जाणारा एक काव्यगायकवर्ग होऊन गेला. त्यांच्यामुळे पूर्वकालीन इतिहास थोडाफार अवगत होतो. सौराष्ट्रांतील एका गांवीं चारण कुळांत जन्माला आलेला, परंतु शेती मातीवर निर्वाह करणारा एक बाणेदार चारण होऊन गेला. तो लिहायला वाचायला शिकला नव्हता, वडिलांजित जमीन होती ती कसायची, खूप मेहनत करायची आणि उदरनिर्वाह करायचा. त्या आपल्या कामांत तो कधीं कसूर करीत नसे.

पावसाचा मोसम सुरू व्हायला फार थोडा कालावधि राहिला होता. शेतकरी पावसाची वाट मोठ्या उत्कंठेनं पहात असतात. तत्पूर्वी त्यांच्या स्वागताची जरूर ती तयारी करीत असतात. शेत नांगरायचें तर बैलाची जोडी, नांगर वगैरे आयुधें सज ठेवावीं लागतात, शेतीच्या उत्पन्नावर सारें वर्ष दकलायचें असतें. या शेतकरी चारणा-जवळ जरूरीपुरते दोन बैल होते. त्यांची शक्य तेवढी काळजी त्यांनं घेतली होती; परंतु ऐन मोसमाच्या वेळीं त्यांपैकीं एक बैल दगावला ! गरीब शेतकऱ्याच्या वाट्याला ऐन प्रसंगीं आलेली ती मोठ्यांत मोठी आपत्ति होती. काय करणार ? 'आलिया मोगासी असावें सादर.' पाऊस केव्हां कोसळूं लागेल हें सांगतां येणें कठीण होतें. विचान्याची धांवपळ झाली. दुःखीकधी झाला. शेजारिपाजारी सगेसोयरे, मित्र, यांपैकीं त्यांनं कोणी ठेविलें नाहींत. एक बैल घेण्यापुरते पैसे त्याला हवे होते. धनिकांच्या घरीं जाऊन व्याजानें पैसे मिळविण्याचे प्रयत्न करून पाहिले; परंतु सर्व ठिकाणीं निराशाच पदरीं पडली. काय करावें सुचेना. सुन्न होऊन घरीं आला.

११२ दिवस त्याच स्थितींत गेले. आकाशांत मेघांचा गडगडाट सुरू झाला, विजा चमकूं लागल्या आणि त्याबरोबर चारणाच्या मनांत कालवाकालव सुरू झाली. प्रसंगीं कोणी उपयोगी पडला नाहीं. शेजारचे शेतकरी नांगरणी करण्यासाठीं गाणीं म्हणत

घराबाहेर पडू लागले. त्यांच्या घरांतील बायका त्यांच्या न्याहारीच्या तयारीस लागल्या. परंतु या चारणांच्या घरांत मात्र निराशेचा काळोख पसरलेला होता.

### ईश्वर मार्ग सुचवितो

संकट ओढवले म्हणजे ईश्वर कांहीं ना कांहीं मार्ग सुचवितो. चारणांच्या संकटप्रसंगी धावून येण्याची प्रेरणा एकालाहि झाली नाही, तरी त्याची बायको धनबाई नवऱ्याची चिंता जाणून पुढे सरसावली. तिच्याजवळ काय होतं? धनदौलत नव्हती तरी ती माणूस होती. माणुसकीची धनदौलत तिच्याजवळ होती. शेताची नांगरणी तर झाली पाहिजे. एका बैलांची उणीव भासत होती. ती भरून काढण्यासाठी ती पुढे आली.

नवऱ्याला उद्देशून ती म्हणाली, 'कसली चिंता करायची? मी अंहां ना? बैलाऐवजी मला जुंपा जोताला आणि शेताची नांगरणी करा. असं घरांत स्वस्थ बसून कसं चालेल? चला! कांहींएक विचार करू नका यावेळीं!'

किती धीर वाटला त्या बोलण्याचा त्या मांनावलेल्या शेतकऱ्याला! बायकोच्या अंगांत बैलाचें बळ संचारलें तसेंच त्याच्याही शरिरांत संचारलें.

काम वेळेवर पार पडलें पाहिजे. कोण काय म्हणेल याची त्या चारणाला पर्वा वाटत नव्हती. एक बैल, आपली बायको व जोताचें साहित्य घेऊन तो घराबाहेर पडला. एका बाजूला बैल व दुसऱ्या बाजूला बायको अशी ही जोडी जुंपली गेली. शेताची नांगरणी सुरू झाली.

बैल आणि बायको! ही का जोडी झाली! परंतु अडचणीत सांपडलेल्या त्या शेतकऱ्याला आपल्या शेतीच्या कामापुढे कसलाही विचार सुचत नव्हता. काम वेळेवर झालें पाहिजे. माझ्या कामाच्यावेळीं कोणीही माझी दयामाया केली नाही. जीव मुठीत घेऊन बायको पुढे आली व तिचा उपयोग करून घ्यावा लागला. माझा तरी काय दोष! अशा रीतीने तो चारण आपलें समाधान करून घेत होता.

सूर्यनारायण डोकीवर आला. मध्यान्हाची वेळ झाली तरीही नांगरणीचें काम चालू होतें. बिचारी धनबाई अगदी थकून भागून गेली होती. तिच्या सर्वांगांतून घामाच्या धारा लागल्या होत्या. परंतु सारा त्रास ती निमूटपणें सहन करीत होती. जितकें काम उरकून घेतां येईल तेवढें उरकून घ्यावें, ही तिच्या नवऱ्याची दृष्टि होती. कामापुढे त्याला दुसरे कांहीं सुचत नव्हतें. परिस्थितीने तो कठोर बनला होता.

### देव हळहळला!

त्याला नाही दयेचा पाझर फुटला, तरी देवाची नजर सर्वांवर असते. तो कृपेचा सागर. त्याला त्या गरीब मुक्या माउलीची कष्टांनाही आली तरच नवल! त्या कठोर मूक तपश्चर्येने देव तळतळला - हळहळला!

त्याचवेळीं बाजूच्या रस्त्याने राजा देपाल हे अवघ्या १२ शिपायांसह सभोवार पहात चालले होते. शेतांतील तें विचित्र दृश्य त्यांच्या दृष्टीस पडलें. राज्यांत कुठें काय चाललें



आहे हें पहात साध्या वेधांत फिरण्याची त्यांना संवय होती. पुण्यवान् प्राणी होता तो !

राजानें अनेक शेतकरी व बैल जुंपलेलीं जोतींही अनेक पाहिलीं होती; परंतु एक बाई व एक बैल जोडीनें जुंपलेले असें विचित्र जोत त्यानें साऱ्या हयातींत कधीं पाहिलें नव्हतें. त्यामुळें तें दृश्य तो तटस्थतेनें व आश्चर्यचकित मुद्रेनें पहातच राहिला, त्याचें अंतःकरण द्रवले. राजा कसला तो ? करुणासागर देवच होता म्हणा ना. एक शिपाई बरोबर घेऊन राजा त्या मळ्यांत गेला व शेतकऱ्याला क्षणभर थांबण्याची चिन्ती करून म्हणाला, ' भल्या माणसा ! जमीन नांगरण्याचा हा काय विचित्र प्रकार चालविला आहेस ? बैलाबरोबर कोणी बामकोमाणसाला आजवर जुंपली आहे काय रे ? कुठून आठवली ही तुर्बुदि तुला ? काहीं दया माया आहे कीं नाहीं अंतःकरणांत तुझ्या ? '

' होय. मला दयामाया नाहीं खरी ! ' तो शेतकरी म्हणाला, — ' काय सांगूं बाबा तुम्हांला ? दयामाया करणारा व माझे दुःख जाणून वेगारा मला एकही माणूस सांपडला नाहीं. त्यामुळें माझ्या अंतःकरणांतही दयेचा लवलेला राहिलेला नाहीं. माझा एक बैल मेला. अन्निवार दुःख झालें मला. बरोबर दिंडलीं चार पैशासाठी; परंतु कोणी नाहीं केली माझी दया ! सारे लोक माझ्याशीं वेपवाईनें वागले. माझ्या अंतःकरणांतील दयामाया त्यामुळें साफ आढून गेली आहे ! बैल नाहीं तर शेती नाहीं. शेती नाही तर अन्नधान्य नाहीं, आणि धान्य नाहीं, तर उपासमार ! माझ्या बायकोनें हें जाणलें व त्या मुक्या जनावराबरोबर मुक्याचें व्रत घेऊन ती रावते आहे बैलप्रमाणें या शेतांत ! '

**त्या माऊलीची कर सुटका**

' समजलों, मी तुझें सारें तत्त्वज्ञान ! माझ्या डोक्यांत प्रकाश पडला. तुला एक बैल हवा आहे. मी तो आतांच आपणून देतो, परंतु या माऊलीची सुटका कर एकदांची ! ' राजा म्हणाला.

परंतु त्या शेतकऱ्याचा या सांगण्यावर कांहीं केऱ्या विश्वास बसेना. राजानें वाटेक तेवढे पैसे देऊन ताबडतोब एक चांगला घट्टाकट्टा बैल आणण्यासाठीं आपल्या शिपायास पाठवून दिलें व म्हणाला, ' सोड आतां तरी त्या बाईला. येईल बैल थोड्याच वेळांत. त्याची चिंता नको. '

त्या शेतकऱ्यानें राजाच्या बोलण्याकडे लक्ष न देतां आपलें नांगरणीचें काम तसेंच चालविलें. त्याला विश्वास वाटेना. सर्व ठिकाणीं त्याची निराशा झालेली होती. त्याला विश्वास कां वाटावा ?

राजा पराकाष्ठेचा दुःखी झाला. बैलाशीं मनोभावे सहकार करणाऱ्या त्या बाईबद्दल त्याचें अंतःकरण दयेनें भरून गेलें होतें. तिचे ते हाल त्याच्यानें पहावत नव्हते. शेतकरी ऐकत नाहींस पाहून राजा दीनबाणीनें म्हणाला, ' भल्या रहस्या ! अरे, बैलाचें काय घेऊन बसला आहेस ! आतां येईल बैल ! सोड पाहूं तिला. तिचे हाल पहावत नाहींत रे माझ्यानें ! '

‘अहाहा ! दया वाटते ना तुला तिच्याबद्दल ! मग बैल घेईपर्यंत तिच्याऐवजीं तुंच कां नाहीस जोताला जुंपून घेत ? कोरडी सद्धानुभूति दाखविणारे आजवर मी पुष्कळ पाहिले आहेत !’

‘असैं होय ! मग सोड पाहूं तिला ! ही पकड माझी मान आणि बांध तुझ्या जोताला !’

राजानें आपली मान पुढें केली. घनबाईची सुटका झाली आणि तिच्या जागीं राजाला जुंपून नांगरणीचें काम पूर्ववत सुरू झालें.

दोन फेऱ्या घाळून झाल्या असतील नसतील तोंच एक धडाकडा बैल घेऊन राजाचा शिपाई धापा टाकीत तेथें येऊन पोहोंचला.

बैलोबाशीं सहजरीतीनें सहकार करणारें तें राजवैभव पाहून शिपायाच्या आश्चर्याला पारवार राहिला नाही. तात्काळ राजाच्या मानेवरील जूं खाऱीं उतरलें व तें बैलाच्या मानेवर जाऊन बसलें.

### राजाला कांहीं वाटलें नाहीं

त्या चारण शेतकऱ्याची गरज भागली. राजाची मनकामना पूर्ण झाली; आणि घनबाई पुढील त्रासांतून बचावली. घडलेल्या प्रकाराबद्दल देपाळ राजाला कांहीं वाटलें नाहीं. क्षणोक्षणें सत्कृत्यांची माळ गुंफणाऱ्याला त्याचें काय वाटायचें ? इतरांना त्याचें नवल. शेतकऱ्याचा हंसतमुखानें निरोप घेऊन राजा तेथून निघाला.

दिवसांमागून दिवस लोटत गेले, चारण शेतकऱ्याचें शेत ज्वारीच्या भरगच्च कणसांनीं प्रफुल्लित झालें. जिकडे तिकडे कणसेंच कणसें ! परंतु एका मळ्यांतील कांहीं भागावर एकही रोप उगवलें नव्हतें; मग कणसें कुठून येणार ? सारें शेत भरगच्च पिकानें हंसत असतां तेवढाच कोपरा कोरा करकरीत कसा राहिला ? शेतकरी स्वतःशींच विचार करीत होता. बैलाची खैरात करणाऱ्या एका वाटसरूस थोडा वेळ वेठीस धरलें होतें ! त्याचाच तर हा प्रताप नसेल ना ? दुर्दैवी विचार !

अशा विचारांत शेत कापून, मळून झालें. मोत्याप्रमाणें तेजस्वी व पाणीदार ज्वारीनें सारें घर भरून गेलें. घरांत लक्ष्मी आली. केलेल्या कष्टाचें भरपूर फळ पदरांत पडल्याबद्दल शेतकरी व त्याची बायको आनंदांत होती. इतक्यांत ज्या जमिनीवर कांहीं उगवलें नाहीं ती जमीन खणून तरी पहावी, असैं त्या शेतकऱ्यास वाटूं लागलें.

ज्या भागांत रोप वाढलें नाहीं तो भाग चारण शेतकऱ्यानें खणून पाहिला तों काय ? त्याच्या आश्चर्याला सीमाच राहिली नाहीं. खरीखुरी तजेलदार व टपोरी मोतीं इतस्ततः विखुरलेलीं आढळून आलीं ! कोणाला नाहीं आश्चर्य वाटणार ? चांगली टोपलीभर मोत्यें त्यानें जमा केलीं. राजाचीं पावलें ज्या ज्या ठिकाणीं उमटलीं त्या भागांत मौल्यवान् मोत्यें उगवलीं.

कैवढा पुण्यवान् प्राणी असला पाहिजे हा ! तो चारण पश्चात्तापानें स्वतःशींच पुटपुटत होता. अशा पुण्यवंताला मी जोत्याला जुंपलें ! कोण बरें असेल तो व कुठें

मला त्याची भेट होईल. तीं टपोरीं मोल्यें म्हणजे त्यांची कमाई. तीं त्यांना देऊन टाकलीं पाहिजेत.

### माणुसकीच्या पोटीं मोत्यांचा जन्म

चारण केचैन झाला. सैरासैरा फिरूं लागला. शेवटीं त्या पुण्यवंताचा पत्ता लागला एकदांचा. ज्यानें आपल्या प्रजेच्या कल्याणासाठीं कांहीं करायचें ठेविलें नाहीं. त्या लोकप्रिय राजाला—देपाळाला आपण जोताला जुंपलें आणि त्यानें भूतदयेनें प्रेरित होऊन निमूटपणें जुंपून घेतलें ! केवढी ही माणुसकी ! त्या माणुसकीच्या पोटीं मोत्यांचा जन्म झाला.

चारणच्या डोक्यांत चक्र प्रकाश पडलेला होता. त्यानें आपल्या बायकोला सारी हकीकत सांगितली व म्हणाला, ‘भरघोस ज्वारीच्या रूपानें आपणास थंदा भरपूर मोत्यांचा लाभ झालेला आहे. तीच आपली दौलत. आणि या टोपलींतील मोत्यांचा मालक म्हणजे राजा देपाळच होय. तीं त्यांची त्यांना देऊन टाकून मी त्यांची क्षमा मागून येतो. त्याशिवाय मला अन्न गोड लागणार नाहीं.’

मोत्यांनीं भरलेली टोपली घेऊन तो चारण देपाळ राजाच्या राजवाड्यांत गेला. तो अशिक्षित असला तरी जातीचा चारण होता. त्याला काव्यस्फूर्ति झाली. राजापुढें मोत्यांनीं भरलेली टोपली ठेरून व साष्टांग प्रणिपात करून तो म्हणाला, ‘जो जानत तुझ हाथ सांचा मोती निपजे ! वषरावत दिनरात देव तने देपाळ दे ॥’

‘हे देवतुल्य देपाळ राजा ! तुझी पावलें जेथें जेथें उमटतील तेथें तेथें मोल्यें उगवतील हें जर मला अगोदरपासून माहीत असतें, तर मी रात्रंदिवस तुला कामास जुंपून तुझा भरपूर उपयोग करून घेतला असता ’असें म्हणून त्यानें समोर ठेवलेली टोपली उघडली. ती मोत्यांनीं भरलेली पाहून सर्वांना आश्चर्य वाटलें. नंतर सारी घडलेली हकीगत तेथील लोकांस सांगून त्या शेतकऱ्यानें राजाजवळ क्षमेची याचना केली व कृपादृष्टि ठेवण्याबद्दल विनंती केली.

राजा म्हणाला, ‘हीं मोल्यें तुझ्या शेतांत सांपडलीं, तेव्हां त्यांचा मालक तूंच आहेस. तुझा माणुसकीवरचा विश्वास उडालेला होता. सारेच कांहीं एका माळेचे मणी नसतात. जगांत माणुसकीचा अगदींच कांहीं नायनाट झालेला नाहीं. मी माझे कर्तव्य बजावलें, त्यापेक्षा अधिक कांहीं केलें नाहीं. दुसऱ्याच्या उपयोगी पडणें, दुसऱ्याची गरज भागविणें व अशा रीतीनें दुसऱ्यांचा दुवा संपादन करणें, यासाठीं तर आमचा जन्म आहे. ‘फुलें उघड्याची ! तुज म्हणुनी जन्मप्राप्ति ’ हा चरण आम्हीं आमच्या अंतःकरणावर कायमचा कोरून ठेविला पाहिजे. जा ती टोपली घेऊन आणि सांगितलें तेवढें कर म्हणजे झालें ?’

देपाळ राजाची माणुसकी व त्याची प्रखर कर्तव्यनिष्ठा यांचा परिणाम त्या चारणावर झाल्याशिवाय कसा राहिल ? त्यानें आपलें जीवन तो संदेश परोपरीनें झेलण्यांत घालविलें.

( श्री. चिमणलाल व्यास यांच्या एका लघुकथेच्या आधारे साधार )



मी त्यावर प्रसन्न होतो. स्वच्छ-अहंकार विरहीत अंतःकरणाने माझ्या चरणां येणारा भक्त मला प्रिय आहे. तो मला जवळचा आहे. अशा भक्ताने मला गंधाचा टिळा न लावतां वा फुलाची पाकळीही न वाहतां श्रद्धापूर्वक तुजता नमस्कार केला तर ती त्याची पूजा तुमच्या लाखों पूजांच्या मोलाची मी समजतो. तुमच्याकडून मला हार व पेढे नकोत. ते मी तुम्हास देईन. तुम्ही मला काय देऊ शकणार ? माझेच मला देणार ना ? त्यांत काय मला चव ? तुमचे अंतःकरण मला पाहिजे. त्यांत माझी छबी कोरा. ती जितक्या सफाईने कोराल तितका मी तुमचा व तुम्ही माझे. गुळामागे जसा सुंगा तसा मी तुमच्यामागे असेन.

जेथे भाव अपरंपार । मजला थार तें ठायीं, ही बाबांच्या पूजेची गुरुकिल्ली आहे. ती आपण वापरली पाहिजे, निष्ठेने व आर्ततेने बाबाकडे गेलें कीं काम झालें. भरतीच्या लाटांची ओढ चंद्राकडे असते. तशी अंतःकरणाची ओढ बाबांकडे पाहिजे. मग लौकिक-दृष्ट्या जशी जमेल तशी पूजा खुशाल करा.

### बाबा दीनदुबळ्यांचे

बाबांनी आपल्या पुजेंत कमालीचा साधेपणा व कर्मांत कमी आडकाठ्या ठेवल्या आहेत; बाब व्यवहारी (Practical) होते. अव्यवहार्य गोष्टी त्यांनी कधीच सांगितल्या नाहीत. सामाजिक परिस्थिति डावलून अध्यात्माची वाटचाल करणे सामान्य जनतेला शक्य नाही हे ते जाणून होते. आपले बहुसंख्य भक्त पैशाने गरीब आहेत हे बाबा विसरूं शकत नव्हते. परंपरेने भक्तिमार्गांत रूढ झालेले पूजादि प्रकार परंपरेच्या पकडीत असलेल्या व पैशाने, वेळेने व जागेने गरीब असलेल्या भक्तांना पेलणार नाहीत हे बाबांनी ओळखले होते. ऐश्वर्ययुक्त अशा श्रीमंती पूजा गरिबांना परवडतील काय ? एक वेळ जेवण्याची मारामार त्यांनी काय करावें ? अहोरात्र पोटासाठी काबाडकष्ट करणाऱ्यांनी वेळ कोटून आगावा ? देव काय श्रीमंतांच्या मालकीचा ? बाबा तर गरिबांचे, दीनदुबळ्यांचे, अडल्यानाडल्यांचे कनवाळू, गरिबांतल्या गरीबालासुद्धा आपण साच्य असलों पाहिजे, ही त्यांची मनीषा. आजपर्यंत देवळांत स्थित केलेला देव तेथून काढून त्याला गरीबांच्या झोंपडींत, जनतेच्या जीवनांत खेळायला लावण्याची बाबांची इच्छा. यास्तव विनखर्चाच्या व लाखमोलाच्या गोष्टी करण्यास बाबांनी सांगितल्या आहेत. गरीबांच्या झोंपडींत, टांग्यांत, माती वाहणाऱ्या छोंरींत बाबा असलेले आपण पहातो. कारण, 'जेथे भाव अपरंपार—'

### आजची बहुमोल देवपूजा

बाबांच्या भक्तांत आणखी कांहीं गोष्टी महत्त्वाच्या आहेत. जे संसारी आहेत. त्यांनी संसार सोडून देण्याची जरूरी नाही. ईश्वरप्रणित कर्तव्ये करणे ही आजची देवपूजा आहे. आपली कामे, आपली कर्तव्ये, आपल्या जबाबदाऱ्या टाकून देवळाकडे घाव घेण्याची वा अरण्यांत जाऊन बसण्याची जरूरी नाही. संसारांत राहून परमार्थ साधणे हेच आजच्या काळांत उचित आहे. तो कसा साधावा हे बाबांनी दाखवून दिले आहे.

बाबांचा हा मार्ग सोपा आहे, त्यांत दोन गोष्टी येतात. एक स्वकर्तव्याचरण व दुसरी भक्ति—मुख्यतः नामस्मरण. आपल्या वाट्यास आलेलीं कामें समाधानानें करावीत. समाधान हा आत्मिकबलाचा पाया आहे. कोणतेंही काम हलकें नाहीं. कौटुंबिक माणसानें आपल्या कुटुंबासंबंधीं कर्तव्यें करणें हा सेवाधर्म आहे. कर्तव्य पार पाडतांना आपण अप्रत्यक्षपणें ईश्वराचीच सेवा करीत आहोंत अशी भावना असावी. कुटुंबाचें पालनपोषण वा कल्याण आपण करीत नसून ईश्वर करीत असतो. त्याच्या योजनेप्रमाणें सर्व घडत असतें. आपण केवळ त्यांचें एजंट आहोंत, भारवाहक आहोंत. माझ्याजवळ जें आहे, तें माझ्या कुटुंबांतील माणसांसाठीं, माझ्या अनेक बांधवांसाठीं ईश्वरानें माझ्या हवाली केलें आहे. यास्तव त्याचा उपयोग या सर्वांच्या हितासाठीं केला पाहिजे. जें मी करीन त्यांत इतरांचेहि चांगलें साधलें पाहिजे. या भावनेनें संसारांतील कामें करीत राहिल्यानें आपोआप आपल्या हातून देवपूजा घडते. मात्र जरूर त्या पेशां जास्त व्यासक्ति कशाबद्दलही बाळगूं नये. अनासक्तिपणें नित्याची कामें करावीत. अशा प्रकारें संसार करीत राहणें ही बहुमोल देवपूजा आहे. संसारांत पडून परमार्थ साधण्याचा हा मार्ग आहे. नाथानीं याच वृत्तीनें परमार्थ केला.

### सर्वांत सोपा उपाय

अनासक्तीयोग कठीण आहे हें खरें. संसारी माणसास तो पूर्ण साध्य होणें अशक्य आहे. असें असलें तरी तो योग संसारी माणसास बराचसा साध्य करून घेतां येईल. यासाठीं सोपा उपाय म्हणजे नामस्मरण. नामस्मरणानें आपल्या भक्तीचें वर्तुळ जसजसें वाढत जाईल, तसतसा निरनिराळ्या वासनांचा क्षय आपोआप होऊन चित्तशुद्धी होईल. त्यासाठीं मुद्दाम नाकें दाबण्याची जरूरी नाहीं. नामस्मरणाचा मार्ग संथपणें चालणारा व कालावधि घेणारा असला तरी तो खात्रीचा, बिनखर्चाचा व संसारी माणसाला पेलण्यासारखा आहे. कुठेंतरी स्थगित होणाऱ्या सशाच्या वेगापेशां धिमे धिमे ध्येय गांठणारा कासबाचा वेगच संसारी माणसाला तारक आहे. म्हणूनच स्वकर्तव्य व त्याबरोबरच नामस्मरण हा मार्ग बाबांनीं सांगितला आहे. यास्तव श्रीसाईसच्चरितकार गर्जना करितात कीं—

म्हणवूनि देह प्रपंचाला सोपा । चित्त साईचरणीं समर्पा ।

मग तयाची होईल कृपा । उपाय सोपा हा एक ॥

